



'అమ్మ'ను కన్న బ్రహ్మ 'గోల్డ్'

# కార్మికలోకం

ఏప్రిల్ 2007

మాసపత్రిక

వెల: రూ.5



CITU అసంఘటితరంగ కార్మికుల సమస్యల పరిష్కారానికై CITU  
**మహాప్రదర్శన**  
 22-03-2007 హైదరాబాద్

**పాటెటిన చలిచీమల దండు**



ఉపాధి, కనీస వేతనాలు, పనిభద్రతకై  
ఆర్గనైజ్మెంటేషన్ కార్మికుల  
సంఘాల సంఘం  
03-2007 హైదరాబాద్

బహిరంగ సభలో ప్రసంగిస్తున్న నిజాబీయ ప్రధాన కార్యదర్శి  
కా. ఎన్. వీరయ్య

ఉపాధి, కనీస వేతనాలు, పనిభద్రతకై  
ఆర్గనైజ్మెంటేషన్ కార్మికుల  
సంఘాల సంఘం  
2007 హైదరాబాద్

బహిరంగ సభలో ప్రసంగిస్తున్న కార్మిక మంత్రి శ్రీ వి.నోదే



2



ఏప్రిల్- 2007

సంపాదకీయం

# కౌన్సిల్

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి 21

సంచిక 04

విడి ప్రతి వెల

: రూ. 5

సం॥ చందా

: రూ. 50

## విషయ సూచిక

సంపాదకీయం	1
పోట్లత్తిని చలి చీమల దండు	3-5
కిడ్నీలో రాళ్ళకు నీటివైద్యం	6
ఉద్యమ వార్తలు	8-11,15
బాలలోకం	14
సిమెంటు పరిశ్రమలకు కానుక	16
పోరుబాటలో గ్రామపసేకులు	17
అమ్మనుగన్న బ్రహ్మ గోర్క	18
ఓజిసి రిజర్వేషన్లు	19
కథ- వాచ్మెన్	20-21
అమరుడు, కారంగయ్య	22
నూరేళ్ళ అమ్మ	23
నందిగ్రామ్ సంఘటన	24,25
బిఎస్ఎస్ఎల్ దివాళా	26
నూతన కార్మిక సంస్కృతి	27
మున్సిపల్ సిబ్బంది విజయం	28
చింతపండు ధరకై గిరిజనుల పోరాటం	29
అంతర్జాతీయ చలనచిత్రోత్సవం	30
కవిత	31

మేనేజర్

కౌన్సిల్

జ.సం.1-7-139/44, ఎస్.ఐ.ఐ. స్టూడెంట్స్ కేంద్రం,  
ఎస్.ఆర్. కె.ఎగర్, రిసెలర్గ్, జమీన్దార్, జమీన్దార్,  
ముప్పరాబాద్, హైదరాబాద్-20.  
ఫోన్: 27612474 ఫ్యాక్స్: 27610128

ఎడిటోరియల్ బోర్డు

ఎడిటర్: వై. సిద్ధయ్య

సభ్యులు: పర్వ సత్యనారాయణ,  
ఎస్.వీరయ్య, ఆర్.సుధాభాస్కర్, పి.రోజా,  
పి.రాజారావు, పి.అజయ్ కుమార్,

మేనేజియల్ బోర్డు

మేనేజర్: పి.రాజారావు

సభ్యులు: పర్వ సత్యనారాయణ,  
ఆర్.ఎస్.మూర్తి.

## ధర్మాలు అరాచకమా?

“నడిరోడ్డుపై ధర్మాలు చేయడం, మానవహారాలను ఏర్పాటు చేయడం అరాచకం. ధర్మా చేస్తే రు.50లక్షలు జరిమానా విధిస్తే బాగుంటుంది”

- రాష్ట్ర హైకోర్టు వ్యాఖ్య.


రోడ్లపై ధర్మాలు నిర్వహించడాన్ని సవాలు చేస్తూ ఒక వ్యక్తి దాఖలు చేసిన ప్రజాప్రయోజనాల వ్యాజ్యంపై మార్చి 26న మన రాష్ట్ర హైకోర్టు విచారణ జరిపింది. ఆ విచారణ చేపట్టిన న్యాయమూర్తులు “ప్రభుత్వాలను విమర్శించుకొండి. నిరసనలు తెల్పుండి.. కాని రోడ్లపై ధర్మా చేస్తారా? వీరిపై పోలీసులు ఎందుకు చర్య తీసుకోవటం లేద”ని ప్రశ్నించారు. న్యాయమూర్తుల వ్యాఖ్యలు రాజ్యాంగం ప్రసాదించిన నిరసన హక్కును కాలరాసేందుకు ఉద్దేశించినవే. బాధిత ప్రజలపై, సాటి ప్రజలను రెచ్చగొట్టేయత్నమిది. ఉద్యమకారులపై పోలీసులను ఉసిగొల్పే వ్యాఖ్యలివి.

ధర్మాలు, మానవహారాలు ఎందుకు చేస్తారు? ప్రజలను ఇబ్బందిపెట్టేందుకా? కాదు... ప్రజలకు తమసమస్య వివరించి వారిసానుభూతి, సంఘీభావం సాధించేందుకే. ప్రజల మద్దతుతో సమస్యలకు మూలమైన యజమాన్యాలు, ప్రభుత్వాలపై వత్తిడితెచ్చి బాధల నుండి ఉపశమనం, విముక్తి పొందేందుకే. పాలకులు, అధికారులు చట్టాలను అమలు పరచకుండా ప్రజల సమస్యలను నిర్లక్ష్యం చేసినప్పుడు వీధినపడటం అనివార్యం. ఈ క్రమంలో ప్రజలకు కొద్దిపాటి అసౌకర్యం ఏర్పడినా వారు అర్థం చేసుకుంటున్నారు. సర్దుకుపోతున్నారు.



ప్రజాస్వామ్య వ్యవస్థకు చట్టసభలు, అధికారయంత్రం, న్యాయవ్యవస్థ మూలస్తంభాలంటారు. ప్రజలతో నేరుగా ప్రజలకు బాధ్యత వహించవలసింది చట్టసభలు. కేంద్రంలో ఎన్డీఏ, యుపిఎ, రాష్ట్రంలో టిడిపి, కాంగ్రెస్ ఎవరు అధికారానికొచ్చినా ఒకే విధానాలు అవలంబిస్తున్నారు. సంపన్నుల కొమ్ముకాస్తూ అత్యధికులైన శ్రమజీవులను అభివృద్ధికి దూరంగా నెట్టేస్తున్నారు. అధికార యంత్రాంగం పాలకుల కొమ్ముకాస్తున్నది. వారిపట్ల ప్రజలలో నిరసనలు పెరుగుతున్నాయి. ఆ రెండూ వ్యవస్థలూ ప్రజాభిమానం పొందడంలో విఫలమయ్యాయి. అందుకే న్యాయవ్యవస్థ ఆ బాధ్యతను నెత్తికెత్తుకున్నది. ప్రజా ఉద్యమాలు, ఆందోళనలపై కత్తులు నూరుతున్నది. ప్రజల నిరసనహక్కును కాలరాస్తున్నది. ఉద్యమాలపట్ల ప్రజలలో అనుమానాలు సృష్టిస్తున్నది.

తమిళనాడులో జయలలిత ప్రభుత్వం రాష్ట్ర ప్రభుత్వోద్యోగుల సమ్మెలను నిషేధించి, వేలాదిమందిని తొలగిస్తే సుప్రీంకోర్టు ఆ చర్యను సమర్థించింది. కలకత్తా హైకోర్టు- పగటిపూట ప్రదర్శనలను నిషేధించింది. ఈ చర్యను విమర్శించినందుకు బెంగాల్ వామపక్ష ఫ్రంట్ నాయకులు బీమన్బసుకు పెనాల్టీ విధించింది. అయినా ప్రజా ఉద్యమాలు ఆగలేదు. రాస్తారోకోలు, పికెటింగ్లు, ముట్టడి వగైరా సమరశీల రూపాలకు చేరుతున్నాయి. పాలకుల దాడి పెరిగే కొద్దీ ప్రతిఘటనల స్థాయి పెరగటం అనివార్యం. న్యాయవ్యవస్థ నిష్పక్షపాతమైనదన్న అబద్ధం. ప్రపంచీకరణ ప్రభావానికి ఆ వ్యవస్థ అక్కడి న్యాయాధిపతులు లోనైనవారే.

న్యాయస్థానాలు, న్యాయమూర్తులూ అందరికంటే ‘సుప్రీం’ అనే భావం వుంది. వారిచ్చే తీర్పులు, వారు చేసే వ్యాఖ్యానాలను విమర్శించటం నేరమన్న బెదిరింపులూ వున్నాయి. ఇవన్నీ శ్రమజీవులు, బదుగుజీవులను కట్టడి చేసేందుకే. అనేక నేరాలు, చట్ట ఉల్లంఘనలు, భూకబ్జాదారులకు పై భయసందేహాలు లేవు. కారణం వారందరూ పాలకులు, లేదా వారి హంగుదారులు కావడమే. అందుకే ఆంధ్రప్రదేశ్ హైకోర్టు ప్రదర్శనలు, మానవహారాలపై చేసిన వ్యాఖ్యలు వాస్తవాలకు దూరమైనవి. ఖండనకు అర్హమైనవి.


... 





మనదే మనదే

వివిధ  
పత్రికల  
సౌజన్యంతో





# పోటెత్తిన చలిచీమల దండు



సుమతీ శతకం చదివిన ఎవరికైనా “బలవంతమైన సర్పము చలిచీమల చేత చిక్కి చావదే సుమతీ!” పద్యం తెలియక పోదు! మార్చి 22న హైదరాబాద్‌లో అసంఘటిత కార్మికులు పోటెత్తిన తీరు సరిగ్గా ఇలానే వుంది. సికింద్రాబాద్, కాచిగూడ స్టేషన్లు సిఐటియు నినాదాలతో హోరెత్తిపోయాయి. అన్ని జిల్లాల్లో పోలీసు వేధింపులను అధిగమించి, అడ్డగింపులను తట్టుకుని సుమారు పాతికవేలమంది అసంఘటితకార్మికులు నగరాన్ని ఎరువుమయం చేశారు. సర్కారును కదిలించారు.

బిహూశా సరళీకృత ఆర్థిక విధానాలు రాష్ట్రంలో అమలు చేయటం మొదలుపెట్టాక జరగని అరుదైన ఘటనలు ఈ సందర్భంగా చోటు చేసుకున్నాయి. మొదటిది 21వ ముఖ్యమంత్రి దాదాపు డజను మందితో అధికారుల తో కల్పి, (కార్మికశాఖ కమీషనర్, కార్మిక కార్యదర్శితోసహా) సుమారు గంటసేపు సిఐటియు ప్రతినిధి వర్గంతో సిపిఎం శాసనసభ్యులు, శ్రీ ఎం.ఎ.గవూర్, శ్రీ జూలకంటి రంగారెడ్డిల సమక్షంలో చర్చించారు. ఇదో అరుదైన ఘటనే! కార్మిక ప్రదర్శనకు మంత్రి, కమీషనర్లు హాజరై కొన్ని నిర్దిష్ట హామీలివ్వడం కూడా అరుదైన ఘటనే కదా!?

## ప్రభుత్వమిచ్చిన హామీలివే!

ఏ రకమైన సంక్షేమ చట్టాలు లేకుండా మన రాష్ట్ర అసంఘటిత కార్మికులు అలమటిస్తున్నారు. ఇతర రాష్ట్రాలు ముఖ్యంగా బెంగాల్, కేరళ, తమిళనాడు రాష్ట్రాల్లో అమలౌతున్న స్కీలను అధ్యయనం చేసి మరింత మెరుగైన స్కీలను మన రాష్ట్రంలో కూడా అమలు చేయాలని అసంఘటిత కార్మికులు ఎప్పట్నుంచో కోరుతున్నారు. అందుకే దీన్ని ఒక ప్రధాన అంశంగా ముందుకు తెచ్చి,

ప్రభుత్వంతో ఆమోదింప చేసింది సిఐటియు.

నలుగురు సీనియర్ ఐఎఎస్ అధికారులతో ఒక కమిటీని ఏర్పాటు చేస్తున్నట్లు ప్రభుత్వం ప్రకటించింది. ఆ కమిటీ 3 నెలల్లో పై రాష్ట్రాలు పర్యటించి ఇతర స్కీలు అధ్యయనం చేసి ప్రభుత్వానికి ఒక నివేదికనిస్తుంది. వెంటనే అన్ని కార్మికసంఘాలతో ప్రభుత్వం చర్చిస్తుంది. మెరుగైన స్కీ రాష్ట్రంలో ప్రారంభమౌతుంది. ఆవిధంగా అసంఘటిత కార్మికుల చిరకాల స్వప్నం నెరవేరబోతోంది.

సిఐటియు నాయకత్వం చర్చించిన మరో కీలక సమస్య కాంట్రాక్టు కార్మికులకు సంబంధించినది. రాష్ట్రంలోని ప్రైవేటు, ప్రభుత్వరంగాల్లో కాంట్రాక్టు కార్మికులు విపరీతంగా పెరిగారు. కాంట్రాక్టులు మారినప్పుడు లేదా కాంట్రాక్టు మారినప్పుడు అప్పటి వరకు పనిచేసిన కార్మికుల్ని తొలగించి కొత్తవారిని నియమిస్తున్నారు. దీనివల్ల కార్మికులకు ఉద్యోగభద్రత లేకుండా పోయింది. ఈ సమస్యను పరిష్కారం చేయటం తప్పనిసరని నాయకత్వం వాదించింది. కొత్తగా ఏర్పడబోయే ఐఎఎస్ అధికారుల కమిటీనే దీనిపై చర్చించి ఒక నిర్ణయం తీసుకుంటుందని






సభలో ప్రసంగిస్తున్న రాష్ట్ర కార్మికశాఖమంత్రి శ్రీ జి.వినోద్ కుమార్

ముఖ్యమంత్రిగారు హామీ ఇచ్చారు. మున్సిపల్ కార్మికుల ప్రోవిన్షియల్ ఎజెండ్ షన్ వంటి కీలక సమస్య కూడా పరిష్కారమైంది. బకాయి వేతనాలన్నీ ఏప్రిల్ మొదటి వారం లో చెల్లిస్తామని నిర్దిష్ట వాగ్దానం చేశారు. గ్రామ సేవకుల ప్రమోషన్లు తప్పక ఇస్తామని, వారి వేతనాల పెంపుదల గురించి ఆలోచిస్తామని తెలియజేశారు. ఈ అంశాలనే కార్మిక శాఖ మంత్రిగారు సభకు హాజరై తెలియజేయాలని అడగగానే ముఖ్యమంత్రి అంగీకరించారు. ఆ రకంగా గత రెండు రోజులుగా సాగుతున్న అసంఘటిత ఉద్యమానికి ఒక అర్థవంతమైన ముగింపు దొరికింది.

అయితే మాటివ్వటం, తప్పటం ఈ ప్రభుత్వానికి వెన్నతో పెట్టిన విద్య. రేపు దీనిపైనా ఆ విధంగా చేసి తప్పుకోవాలనుకుంటే అసంఘటిత కార్మికులు క్షమించరు. రాష్ట్రవ్యాపితంగా ప్రభుత్వ యంత్రాంగాన్ని స్తంభింపజేస్తారు. అటువంటి వరిస్థితిని ఎదుర్కోవడానికి సర్వసన్నద్ధంగా ఉండాలి.



సభలో ప్రసంగిస్తున్న శాసనసభ్యులు శ్రీ ఎం.ఎ.గౌర్

### ఇంతటి విజయానికి కారణమేమిటి?

అది 2006 సెప్టెంబర్. ఈ ఉద్యమం మొగ్గ తొడిగింది. దానికి సన్నద్ధమౌతున్న సమయంలో బెంగాల్ తరహా పిఎఫ్ సాధన లక్ష్యంగా రంగంలోకి దిగాము. వృద్ధాప్యంలోనో, ప్రమాదాలు జరిగినప్పుడో అసంఘటిత కార్మికులు ఎదుర్కొంటున్న సమస్యలు అక్టోబర్ లో జాతాల సందర్భంగా జాతా బృందాల కళ్ళకు కట్టాయి. నవంబర్ 27 కలెక్టర్ ఆఫీసుల పికిటింగ్ల సందర్భంగా ఇదే కీలకాంశమైంది. పోలీసులు రక్తం చిందేలా చావబాదినా అందరినోటా ఒకటే మాట! బెంగాల్ తరహా పిఎఫ్! ఈ బడ్జెట్ సమావేశాల సందర్భంగా “ఫలో అసెంబ్లీ”కి రాష్ట్రవ్యాపితంగా సిఐటియు కమిటీలు అసంఘటిత కార్మికుల్ని సర్వసన్నద్ధం చేశాయి. పెద్ద సంఖ్యలో కార్మికులు కదుల్తున్నారని పోలీసు నివేదికలు తయారయ్యాయి. ప్రభుత్వానికి ముచ్చెమటలు పట్టాయి. వీటన్నిటి ఫలితమే పైన పేర్కొన్న విజయాలు.

ఒక పథకం ప్రకారం కృషి చేయటం, ఫలితమొచ్చే వరకు ప్రయత్నంచేయటం, కార్మికవర్గాన్ని నిరంతర పోరాటంలో నిలపటం ఇవి సిఐటియును అసంఘటిత కార్మికుల తల్లోనాలుకగా నిలిపిన అంశాలు. జాతాలతో కార్మికులకు దగ్గరై, కలెక్టరేట్లు ముట్టడిలో వీరోచితంగా పోరాడటం వల్ల ఆ కార్మికులు సిఐటియు ను అక్కున జేర్చుకున్నారు. ఈ సంఘమే తమ స్వంత ఇల్లుగా భావిస్తున్నారు. “రోమ్ ఈజ్ నాట్ బిల్డ్ ఇన్ ఎ డే” (రోమ్ నగర నిర్మాణం ఒక్కరోజులో జరగలేదు) అన్నట్లు అనేక సంవత్సరాలు ఏ రంగానికారంగం, చేసిన పోరాటాల ఫలితంగాను, గత రెండు రోజులు మొత్తం గడ్డిపోచల్లాంటి అసంఘటిత కార్మికుల్ని కట్టగట్టడం వల్లనే మదపుటేనుగులాంటి ప్రభుత్వాన్ని వంచగలిగాం! ఊదేస్తే ఎగిరిపోయే చలిచీమలు కారని రుజువు చేయగలిగాం.

- ఆర్.సుధాభాస్కర్





సిఐటియు నాయకుల నుండి వినతిపత్రం స్వీకరిస్తున్న ముఖ్యమంత్రి శ్రీ వై.ఎస్.రాజశేఖరరెడ్డి

తేది: 20.03.2007

శ్రీయుత వై.ఎస్.రాజశేఖరరెడ్డి గారికి,

రాష్ట్ర ముఖ్యమంత్రి,

ఆంధ్రప్రదేశ్ ప్రభుత్వం

హైదరాబాద్.

మహాశయా!

**విషయం:** అసంఘటితరంగ కార్మికుల సంక్షేమం  
సమస్యల పరిష్కారం కోరుతూ...

-0-

అసంఘటితరంగంలో పనిచేస్తున్న కోటిమంది కార్మికుల సమస్యల పరిష్కారం గూర్చి గతంలో మీ దృష్టికి తీసికొని వచ్చాం. గత సంవత్సరము అక్టోబరు నెలలో రాష్ట్రంలోని అన్ని మండలాల్లో శ్రామిక సమర భేరి యాత్రలు చేపట్టి అధ్యయనం చేసిన సమస్యలను 21 డిమాండ్లతో 50లక్షల సంతకాల ద్వారా మీకు అందజేశాము. అధికారులతో సమగ్రంగా చర్చించి సమస్యలను పరిష్కరిస్తామని హామీ ఇచ్చారు. ఐదునెలలు గడిచినా ఈ విషయంలో ఎలాంటి చర్యలు తీసుకోకపోవడంతో రేపు 22న 'ఛలో అసెంబ్లీ' జరపాలని నిర్ణయించాం. తమరు వెంటనే జోక్యం చేసుకుని సమగ్రశాసనం, బెంగాల్, కేరళ, తమిళనాడు తరహా స్కీంలు, గ్రామసేవకులకు డిఎ, వేతనాల పెంపు, ప్రమోషన్లు, 2501 జి.ఓ. అన్ని ప్రభుత్వసంస్థల్లో అమలు, మునిసిపల్, గ్రామపంచాయతీ కార్మికులకిచ్చిన వాగ్దానాలు మొదలయిన అంశాలపై కార్మికులకు న్యాయం చేయగలదని విశ్వసిస్తున్నాం.

2007-08 ఫైనాన్స్ బిల్లో కూడా తగు సవరణలు చేసి దళితులు, గిరిజనులు, మైనారిటీలు, వెనకబడ్డ కులాల వారు పెద్దసంఖ్యలోనున్న అసంఘటితరంగ కార్మికుల సంక్షేమంపై కేటాయింపులు పెంచగలరని ఆశిస్తున్నాము.

పెరుగుతున్న నిత్యావసర ధరలు "గోరు చుట్టుపై రోకటి పోటులా" మార్చి కార్మికుల జీవితాలను దుర్భరంగా మార్చాయి. పనులకోసం పట్టణాలకు, ఇతర రాష్ట్రాలకు వలసలు వెళుతున్నారు.

ఈ నేపథ్యంలో సమస్యలను వెంటనే పరిష్కరించాలని కోరుతూ మార్చి 22న ఛలో అసెంబ్లీ కార్యక్రమం చేపట్టాము. అసంఘటితరంగ కార్మికులకు న్యాయం చేయాల్సిందిగా కోరుతున్నాము.

## అసంఘటితరంగ కార్మికుల సమస్యలు పరిష్కరించాలి!

**కోర్కెలు :**

1. అసంఘటితరంగ కార్మికులందరికీ బెంగాల్ ప్రభుత్వం లాగా, పిఎఫ్ అమలుచేయాలి. కేరళ, తమిళనాడు తరహాలో సంక్షేమ చర్యలు చేపట్టాలి.
2. పని కల్పించాలి, కనీసవేతనాలు చెల్లించాలి.
3. ప్రభుత్వమే గుర్తింపు కార్డులివ్వాలి.
4. కాంట్రాక్టు కార్మికులకు జి.ఓ. ప్రకారం మొదటివారంలో వేతనాలు చెల్లించాలి.
5. వలస కార్మికులను ఆదుకోవాలి.
6. సమాన పనికి సమాన వేతనం అమలు చేయాలి. పని ప్రదేశంలో మహిళలకు రక్షణ కల్పించాలి.
7. అసంఘటిత కార్మికులకు సమగ్రశాసనం చేయాలి.
8. కార్మిక చట్టాల అమలు పర్యవేక్షణకు జిల్లాస్థాయిలో త్రైపాక్షిక కమిటీలు వేయాలి.
9. అసంఘటిత కార్మికులందరికీ ఇండ్లు, ఇండ్లస్థలాలు, పట్టాలు, తెల్లరేషన్ కార్డులివ్వాలి.
10. కాంట్రాక్టు ఉద్యోగులను, పార్ట్ టైం, ఎన్ ఎంఆర్, కంటింజెన్సీ, డైలీవేజ్ తదితర ఉద్యోగులను రెగ్యులరైజ్ చేయాలి. ఈలోగా పర్మినెంట్ ఉద్యోగులతో సమానంగా సౌకర్యాలు కల్పించాలి.
11. బియ్యం, గోధుమలు, కిరసనాయిలు, చక్కెర తదితర నిత్యావసర సరుకులన్నీ చౌకదుకాణాల ద్వారా అందించాలి.
12. విద్యా, వైద్య రంగాలకు ప్రభుత్వమే బాధ్యత తీసుకోవాలి.
13. ప్రైవేటురంగంలో రిజర్వేషన్లు కల్పించాలి.
14. ఉపాధి హామీ పథకాన్ని అన్ని మండలాలకు, పట్టణాలకు విస్తరించాలి.
15. ఐసిడిఎస్ ను సంస్థాగతం చేయాలి. అంగన్ వాడీలను ప్రభుత్వోద్యోగులుగా గుర్తించాలి.
16. గ్రామసేవకులను 4వ తరగతి ఉద్యోగులుగా గుర్తించాలి.
17. ప్రైవేటీకరణ, ఉద్యోగులకుదింపు విధానాలరద్దు చేయాలి.
18. మూతబడిన, ఖాయిలాపడిన పరిశ్రమలను తెరిపించాలి.
19. ఉద్యోగాలలో ఖాళీపోస్టులన్నీ భర్తీచేయాలి. రోస్టర్ పాటించాలి.
20. కార్మికశాఖను, చట్టాల అమలు యంత్రాంగాన్ని పటిష్టం చేయాలి.
21. వెనుకబడిన ప్రాంతాల అభివృద్ధికి అధిక నిధులు కేటాయించాలి. ఉపాధి అవకాశాలు పెంచాలి.




# కిడ్నీలో రాళ్లకు నీటివైద్యం!

వైద్యం... వైద్యం...

**ఈ సమస్యలున్నాయా...?**

- ◆ కిడ్నీ సమస్యలు మొదలైనప్పుడు పాదాలు, ముఖంలో వాపు కనిపిస్తుంది.
- ◆ మూత్రవిసర్జనలో మంట అనిపించవచ్చు. కొందరిలో రక్తపోటు పెరుగుతుంది. మరికొందరిలో రక్తపోటు సాధారణంగానే ఉంటుంది.
- ◆ కొందరిలో కిడ్నీలు బాగా దెబ్బతీనే వరకూ ఏ లక్షణమూ కనిపించదు. వేరే కారణంగా ఎప్పుడో రక్త, మూత్ర పరీక్షలు లేదా అల్ట్రాసౌండ్ పరీక్షలు చేయించినప్పుడు కిడ్నీ పూర్తిగా దెబ్బతిన్నట్లు బయటపడుతుంది. మూత్రంలో రక్తం, ప్రొటీన్లు కనిపించడం కిడ్నీ సమస్యను తెలిపే కొన్ని లక్షణాలు.



ఉండడమే తక్కువ. మూత్రంలో ప్రొటీన్ పోతున్నప్పుడు కూడా ప్రొటీన్ తీసుకోకపోతే కండరాలు, ఎముకలు వేగంగా క్షీణిస్తాయి. దీనివల్ల రోగి పరిస్థితి మరింత వేగంగా దెబ్బతీనే అవకాశం ఉంది. కిడ్నీలు దెబ్బతిన్న వారు విధిగా మాంసా హారం లేదా ప్రొటీన్లు ఉండే ఆహారం తప్పనిసరిగా తీసుకోవాలి.

**వేసవి... తస్మాత్ జాగ్రత్త**

ఎన్ని లీటర్ల నీరు తాగుతామన్నది ముఖ్యంకాదు. రోజుకు ఎంత మూత్రం విసర్జన అవుతోందన్నది ముఖ్యం. తీసుకున్న నీరు పరిశుభ్రమైనదా కాదా అన్నది కూడా అంతే ముఖ్యం. రోజుకు సగటున రెండు లీటర్ల మూత్రం విసర్జన అయితేనే శరీరానికి అవసరమైనంత నీరు తీసుకున్నట్లు భావించాలి. వేసవిలో ఏసీ గదుల్లో ఉండేవారు మూడున్నర లీటర్ల నీరు తాగినా రెండు లీటర్ల మూత్రం రావచ్చు. మామూలు పొడి వాతావరణంలో ఉండే వారైతే నాలుగున్నర నుంచి ఐదు లీటర్ల నీరు తాగవలసి వుంటుంది. కానీ రోజంతా ఎండలో పనిచేసే వారు రోజుకు సుమారు 8లీటర్ల నీరు తాగవలసి ఉంటుంది. ప్రతి 15 నిమిషాలకు ఒక గ్లాసు చొప్పున నీరు తాగడం అవసరం.

**క్యాల్షియం రాళ్లు**

మిగతా రుతువులతో పోలిస్తే వేసవిలో శరీరానికి అదనపు నీరు అవసరమవుతుంది. అందుకు తగిన ఏర్పాట్లు కూడా ఉండాలి. అలా లేనప్పుడు శరీరంలోని క్యాల్షియం కిడ్నీలో రాళ్లుగా స్థిరపడుతుంది. రాళ్లు ఏర్పడుతున్న తొలిదశలో మూత్రవిసర్జనలో మంట ఉంటుంది. కొన్నిసార్లు ఇన్ ఫెక్షన్ల కారణంగా కూడా రాయి తయారు కావచ్చు. అలాగే రాయి తయారు కావడం వల్ల ఇన్ ఫెక్షన్ల సమస్యకు లోనుకావచ్చు. రాళ్లు తయారు కాకుండా నిరోధించడానికి నీరు అధికంగా తీసుకోవడం అన్నిటికన్నా ఉత్తమమార్గం.

**ఇలా ఉంటే జాగ్రత్త సుమా**

రాయి ఏర్పడుతున్న తొలి దశలో మూత్రవిసర్జనలో నొప్పి కొంతమందికి రక్తమూ రావచ్చు. నడుము భాగంలోనూ నొప్పి రావచ్చు. నొప్పి క్రమంలో పెరిగి దానికదే తగ్గిపోవచ్చు. ఇలా తరచూ నొప్పి రావచ్చు. కిడ్నీ రాళ్లు ఏర్పడే వారసత్వ మూలాలు ఉన్నవారు అధిక పరిమాణంలో నీరు తీసుకోవడం చాలా అవసరం.

**మరువకండి**

- ఆహారం నియమాలు, వ్యాయామాల ద్వారా మధుమేహాన్ని, అధిక రక్తపోటును నిరోధించడం
- అధిక రక్తపోటు, మధుమేహం ఉన్నవారు వాటిని నియంత్రణలో ఉంచుకోవాలి. పొగతాగడం, మద్యపానం మానివేయాలి.
- శరీరం బరువు పెరగకుండా చూసుకోవడం అవసరం. ఇందుకు వ్యాయామం తప్పనిసరి.

- డాక్టర్ కె.ఎస్.నాయక్

కిడ్నీ వ్యాధి నిపుణులు, గ్లోబల్ హాస్పిటల్స్, హైదరాబాద్

**కిడ్నీలంటే అలుసా?**


కిడ్నీ సమస్య ప్రారంభదశలో ఉన్నప్పుడు చాలా మంది దాన్ని నిర్లక్ష్యం చేస్తారు. దాని లక్షణాలు స్పష్టంగా తెలుస్తున్నా పట్టించుకోరు. గుండెలో ఏదో లోపమున్నట్లు డాక్టర్ అనుమానాన్ని వ్యక్తం చేస్తే వెంటనే చికిత్సకు సిద్ధమవుతారు. అదే కిడ్నీ విషయంలో అనుమానం వ్యక్తం చేస్తే చికిత్సను నిరవధికంగా వాయిదా వేస్తారు. పరిస్థితి విషమించిన ఎప్పటికోగానీ హాస్పిటల్ వైపు చూడరు. గుండె విషయంలో చూపే శ్రద్ధ కిడ్నీల విషయంలోనూ చూపితే కిడ్నీ సమస్యలు ఇంత పెద్ద సంఖ్యలో ఉండవు.

**ఇలా చేస్తే మేలు ...**

- ◆ 40ఏళ్లు దాటిన వారు తరచూ రక్తపోటు పరీక్షలు, ఏటా ఒకసారి రక్త మూత్ర పరీక్షలు చేయించుకోవడం శ్రేయస్కరం. ముందే అధికరక్తపోటు సమస్య ఉన్నవారు ఉప్పు చాలా తక్కువగా తీసుకోవాలి. మధుమేహం ఉన్న వారు కూడా ఆహార నియంత్రణ విధిగా పాటించాలి.
- ◆ కిడ్నీ సమస్యలు ఉన్నవారు పాలకూర, టమాట, క్యాబేజీ తిన కూడదన్నది అపోహ మాత్రమే. వీటిని నిస్సంకోచంగా తీసుకోవచ్చు.
- ◆ కూరగాయల్లో పొటాషియం ఎక్కువగా ఉంటుంది. కిడ్నీ దెబ్బతిన్న వారికి పొటాషియం హాని చేస్తుంది. వీరు కూరగాయలను ఉడికించి వాటిలోంచి వచ్చే నీటిని ఒకసారి పారబోయాలి. ఆ తరువాత ఉడికించి ఆహారంగా తీసుకోవచ్చు.
- ◆ ఎలక్ట్రాల్ పొడిలోనూ పొటాషియం ఎక్కువగా ఉంటుంది. అందుకే కిడ్నీ దెబ్బతిన్నవారికి విరేచనాలు అయితే ఈ పొడిని ఇవ్వకూడదు. వీరికి మజ్జిగ నీరు ఇవ్వడం మేలు.
- ◆ కిడ్నీ దెబ్బతిన్నవారి మూత్రం ద్వారా ప్రొటీన్లు వెళ్లిపోతుంటాయి. ఆ లోటును పూరించడానికి పరిమితంగా రోజూ మాంసాహారం గానీ, లేదా ప్రొటీన్లు ఉండే చిక్కుడు వంటి ఇతర పదార్థాలుగానీ తప్పనిసరిగా ఇవ్వాలి.
- ◆ మాంసాహారం అతిగా తీసుకునే విదేశీయులకు ప్రొటీన్ నియంత్రణ అవసరమే. కానీ మనదేశంలో అసలు ఆహారంలో ప్రొటీన్



కా॥ ఎం.వి.ఎస్. శర్మగారికి పూర్తి మద్దతునిచ్చి,  
ఉత్తరాంధ్ర జిల్లాలు శ్రీకాకుళం, విజయనగరం, విశాఖపట్నం  
పట్టభద్రుల నియోజకవర్గ అభ్యర్థిగా  
అత్యధిక మెజారిటీతో గెలుపొందుటకు సహకరించిన  
విశాఖ రక్షణ రంగ కార్మికులకు, పట్టభద్రులకు అభినందనలు,



విజయం సాధించిన

కా॥ ఎం.వి.ఎస్. శర్మగారికి శుభాకాంక్షలు

ఇట్లు

నేవల్ సివిలియన్ ఎంప్లాయిస్ యూనియన్ (విఎస్పి)  
ఎన్ఎడి సివిలియన్ ఎంప్లాయిస్ యూనియన్ (విఎస్పి)  
ఎంఐఎస్ సివిలియన్ ఎంప్లాయిస్ యూనియన్ (విఎస్పి)  
ఎస్బిసి సివిలియన్ ఎంప్లాయిస్ యూనియన్ (విఎస్పి)  
ఎన్ఎస్టిసి సివిలియన్ ఎంప్లాయిస్ యూనియన్ (విఎస్పి)



# ఉద్యమ వార్తలు

ఎ.పి.మున్సిపల్ వర్క్స్ & ఎంప్లాయిస్ నిరసన



రాష్ట్ర కమిటీ పిలుపు మేరకు 20-3-07న ఒంగోలు మునిసిపాలిటీ కార్యాలయం ముందు మున్సిపల్ కార్మికులు నల్లబ్యాడ్జీలు ధరించి నిరసన తెలిపారు. ఈ కార్యక్రమానికి జిల్లాకార్యదర్శి వి.శ్రీనివాసులరెడ్డి అధ్యక్షత వహించారు. ముఖ్యఅతిథిగా రాష్ట్ర కార్యదర్శి కె.వెంకటేశ్వర్లు పాల్గొని మాట్లాడారు. సిఐటియు పట్టణ అధ్యక్షులు డి.శ్రీనివాసులు, చకట శ్రీనివాసరావు, మున్సిపాలిటీ నాయకులు పోకల కోటేశ్వరరావు, కె.దామోదరరావు, కె.రాఘవేంద్రరావు, కె.అంజయ్య, కె.వెంకటప్పయ్య తదితరులు పాల్గొని ప్రసంగించారు.

ఉపాధికోసం ఉద్యమించిన బిల్డింగ్ వర్క్స్



సింగరేణి కాలరీస్ కు జన్మనిచ్చిన ఇల్లందు మున్సిపాలిటీలో గల నివాసాలన్నింటినీ తొలగించాల్సి ఉంటుందని సింగరేణి యాజమాన్యం ప్రకటించింది. ఇల్లందు పట్టణ భవిష్యత్ ను ప్రశ్నార్థకం చేస్తుండగా మరోవైపు సింగరేణి కార్మికుల సంఖ్య తగ్గటం ద్వారా పట్టణం వ్యాపారంగా దివాళా తీసి, పట్టణానికి సైతం ఇక భవిష్యత్ ఉండక పోవచ్చనే ఆందోళన.... అధికారుల నిర్లక్ష్యాన్ని ఖండిస్తూ, పట్టణ భవిష్యత్ పై భరోసా ఇవ్వటం ద్వారా బిల్డింగ్ కార్మికులకు ఉపాధిని అందించాలని, పనులులేక పస్తులుంటున్న కార్మికులను ప్రభుత్వం ఆదుకోవాలని డిమాండ్ చేస్తూ మార్చి 10న వందలాదిమంది కార్మికులతో పట్టణ ప్రధాన రోడ్డుపై బైరాయించారు. బిల్డింగ్ వర్క్స్ యూనియన్ (సిఐటియు) ఆధ్వర్యంలో రాస్తారోకోవల్ల పట్టణంలో రాకపోకలు పూర్తిగా స్తంభించాయి. ఇల్లందు ఎమ్మార్వో పద్మారావు స్పందించి సింగరేణి సంస్థ నుండి పట్టణానికి ప్రమాదం లేకుండా చర్యలు చేపడతామని కూలీలను ఆదుకుంటామని హామీని వ్వటంతో ఆందోళనను విరమించారు. సిఐటియు పట్టణ ప్రధానకార్యదర్శి బి.కుటుంబరావు, అబ్దుల్ నబి, బిల్డింగ్ వర్క్స్ యూనియన్ డివిజన్ కార్యదర్శి కటం రాజయ్య, రత్నం, బాలరాంవాసిలు నాయకత్వం వహించారు.

అసంఘటితరంగ కార్మికుల నిరాహారదీక్ష



సిఐటియు, చిలకలూరిపేట మండల కమిటీ ఆధ్వర్యంలో స్థానిక కళామందిర్ సెంటర్ లో అసంఘటితరంగ కార్మికుల సమస్యలు పరిష్కరించాలని కోరుతూ నిరాహారదీక్ష జరిగింది. సిఐటియు, చిలకలూరిపేట డివిజన్ ఉపాధ్యక్షులు పోపూరి సుబ్బారావు, డివిజన్ అధ్యక్షులు కె.రామామోహన్ రావు ప్రసంగించారు. ఈ నిరాహారదీక్ష కార్యక్రమంలో పేరుబోయిన వెంకటేశ్వర్లు, బత్తుల మస్తాన్, డి.సత్యనారాయణ, కె.శ్రీహరిబాబు, కె.సుబ్బారావు, కె.రామ్మోహన్ రావు, బి.సింగ్ నాయక్ తదితరులు పాల్గొన్నారు. రైతుసంఘం నాయకులు బి.శంకరరావు, అర్జీసి స్టాఫ్ & వర్క్స్ ఫెడరేషన్ నర్సరావుపేట డివిజన్ అధ్యక్షులు షేక్ గాలీబ్ సాహెబ్, ఎల్ఐసి ఉద్యోగసంఘ నాయకులు వి.వి.కె.సురేష్ తదితరులు ధర్నా శిబిరాన్ని నందర్శించి తమ సంఘీభావం తెలియజేశారు.



## ఇల్లందులో కమ్యూనిటీ హెల్త్ వర్క్స్ ధర్నా



కమ్యూనిటీ హెల్త్ వర్క్స్ ఇల్లందులో ఫిబ్రవరి 24న ఎమ్మార్వో కార్యాలయం ముందు ధర్నా చేశారు. రెండు పిహెచ్‌సిల పరిధిలో పని చేస్తున్న 107మంది వర్క్స్ ఈ ఆందోళనలో పాల్గొన్నారు. పట్టణంలోని ప్రధాన వీధులగుండా ప్రదర్శన అనంతరం మండల రెవెన్యూ అధికారి ఎం.పద్మావతి గారికి వినతిపత్రం అందించారు. సిఐటియు డివిజన్ కార్యదర్శి డి.నాగేశ్వర్, పట్టణ కార్యదర్శి బి.కుటుంబరావులు మద్దతు ప్రకటించారు. ఈ కార్యక్రమంలో యూనియన్ మండల ప్రధాన కార్యదర్శి ఈసం ఈశ్వరమ్మ, అధ్యక్షులు చీమల రమాదేవీ, ఉపాధ్యక్షులు కిన్నెర విజయకుమారి, ప్రసన్నకుమారి తదితరులు నాయకత్వం వహించారు.

## ఎఫ్‌ఎంఆర్‌ఎఐ ఆధ్వర్యంలో ధర్నా



అత్యవసర, నిత్యవసర మందులపై ఎక్సైజు సుంకాన్ని తీసివేయాలని, మిగతా మందులపై 4% మాత్రమే ఎక్సైజు సుంకాన్ని వసూలు చేయాలని డిమాండ్ చేస్తూ హైదరాబాద్‌లో మార్చి 21న స్థానిక మయూరి సెంటర్ వద్ద ధర్నా నిర్వహించారు.

ఈ కార్యక్రమానికి బ్రాంచి అధ్యక్ష, కార్యదర్శులు ఎస్.రమణ, నార్సే వెంకటప్రసాద్, ట్రెజరర్ రామారావు, జాయింట్ సెక్రటరీ వెంకటరెడ్డి, సిద్దిక్, నరేందర్, వినయ్, రంగారావు, శర్మ, క్రిష్ణార్జున్, శ్రీధర్ మరియు 20మంది సభ్యులు పాల్గొన్నారు.

## ఫేకర్ గుర్తింపుసంఘం ఎన్నికల్లో సిఐటియు గెలుపు



మార్చి 1వ తేదీన విజయనగరంజిల్లా గరివిడి ఫేకర్లో జరిగిన గుర్తింపుఎన్నికల్లో సిఐటియు అనుబంధ ఫేకర్ కార్మికసంఘం 43ఓట్ల మెజారిటీతో ఫేకర్ ఎంప్లాయిస్ యూనియన్‌పై విజయం సాధించింది. మరొక సంఘం ఫేకర్ వర్క్స్ యూనియన్ (ఐఎన్‌టియుసి) ఎన్నికల్లో పాల్గొనకుండా ఫేకర్ ఎంప్లాయిస్ యూనియన్‌కు మద్దతు ఇచ్చింది. సిఐటియును గెల్వనివ్వకూడదనే ఉద్దేశ్యంతో యాజమాన్యం కూడా ఎంప్లాయిస్ యూనియన్‌కు బాహాటంగా బలపరిచింది. సిఐటియు గెలిస్తే కంపెనీ మూతబడుతుందని కార్మికులను బెదిరించింది. ఎవరెన్ని కుతంత్రాలు చేసినప్పటికీ కార్మికులు సిఐటియును గెలిపించారు.

గత ఎన్నికల్లో సిఐటియుపై కేవలం 8ఓట్ల తేడాతో ఎంప్లాయిస్ యూనియన్ నెగ్గింది. ఆ తర్వాత అది అనేక విధాలుగా కార్మికులకు ద్రోహం తలపెట్టింది. వేతన ఒప్పందం సందర్భంగా అనేక హక్కులను యజమాన్యానికి తాకట్టు పెట్టింది. 2000 ఒప్పందాన్ని టర్మినేట్ చేయకుండానే నూతన వేతన ఒప్పందం చేసింది. దీని కారణంగా 2006లో యాజమాన్యం అక్రమంగా లేఆఫ్ చేసింది. లేఆఫ్ ఎత్తివేయించడానికి ఎంప్లాయిస్ యూనియన్ ప్రధాన కార్యదర్శి ఎటువంటి ప్రయత్నం చేయకపోగా, యాజమాన్య చర్యని సమర్థించారు. కార్మికులు తిరగబడేసరికి, రాజీనామా చేసి పారిపోయారు. కార్మికులు, మహిళలు 6నెలలు సమరశీల పోరాటం నిర్వహించారు. ఈ పోరాటంలో సిఐటియు, సిపిఎం కీలకపాత్ర నిర్వహించి, కార్మికులను ముందుండి నడిపించారు. సిఐటియు రాష్ట్ర కేంద్రం కూడా ఎంతో సహాయం చేసింది. కార్మికులు, మహిళలు అందరూ తమకు నిజమైన ప్రతినిధి సిఐటియు మాత్రమే అని గుర్తించారు. ఆ తర్వాత జరిగిన స్థానిక సంస్థల ఎన్నికల్లో ఒక ఎంపిటిసిని, ముగ్గురు పంచాయతీ వార్డు మెంబర్లను కూడా సిపిఎం తరపున గెలిపించారు. గరివిడి పంచాయతీ ఎన్నికల్లో కాంగ్రెస్‌ను ఓడించి, సిపిఎం మద్దతుతో టిడిపి అభ్యర్థిని గెలిపించారు.

ఈ పూర్వరంగంలో జరిగిన గుర్తింపుఎన్నికల్లో సిఐటియు ను ఓడించడానికి యాజమాన్యం దాని తొత్తు యూనియన్లు ఎన్ని రకాలుగా కుయుప్తులు పన్నినప్పటికీ కార్మికులు సిఐటియును గెలిపించారు.

2000 ఒప్పందం రద్దు అయ్యేంతవరకు అవిశ్రాంతంగా పోరాడతామని, కార్మికహక్కుల రక్షణకు పాటుపడతామని గెలుపు అనంతరం ఫేకర్ కార్మికసంఘం (సిఐటియు) గౌరవాధ్యక్షులు, అధ్యక్షులు, ప్రధానకార్యదర్శి ఎం.శ్రీనివాస, ఎ.గౌరినాయుడు, జె.విశ్వనాథరాజు పేర్కొన్నారు.



## అంతర్జాతీయ మహిళా దినోత్సవం



“అంతర్జాతీయ మహిళాదినం” సందర్భంగా మహిళల డిమాండ్లపై శ్రామిక మహిళా సబ్ కమిటీ (సిఐటియు) అఖిల భారత ప్రజాతంత్ర మహిళాసంఘం (ఐద్వా) ఆధ్వర్యంలో బ్యానర్ పై సంతకాలసేకరణ కార్యక్రమం, జెండర్ బడ్జెటింగ్ తోనే మహిళల సమగ్రాభివృద్ధి సాధ్యం. సిఐటియు శ్రామిక మహిళ సబ్ కమిటీ జిల్లా కన్వీనర్ ఐ.ఎన్.సుబ్బమ్మ, అఖిల భారత ప్రజాతంత్ర మహిళా సంఘం (ఐద్వా) జిల్లా కో-కన్వీనర్ ఎం.విజయకుమారి సంయుక్త ఆధ్వర్యంలో నిర్వహించిన “బ్యానర్ పై సంతకాల సేకరణ

కార్యక్రమం”


ఎల్ఐసి శ్రామిక మహిళ సబ్ కమిటీ కన్వీనర్ వై.శ్రీవాణి, అంగన్ వాడీ జిల్లా ఉపాధ్యక్షులు రాజకుల్లాయమ్మ పాల్గొన్నారు. ఈ కార్యక్రమానికి సంఘీభావం వ్యక్తం చేసిన నేతలు-డా॥కోటకొండ మనోహర్-వైస్ ప్రెసిడెంట్ (పీపుల్ ఫర్ ఇండియా), సుల్తాన్ మెయిడ్స్ సిఐటియు జిల్లా కోశాధికారి, సిఐటియు జిల్లా ప్రధాన కార్యదర్శి ఎ.రఘునాథరెడ్డి, యుటిఎఫ్ జిల్లా కార్యదర్శి బి.లక్ష్మీరాజు, జనవిజ్ఞాన వేదిక జిల్లా ప్రధాన కార్యదర్శి బి.రాజశేఖరరావు, కోశాధికారి పి.వెంకటేశ్వర్లు, కెవిపిఎస్ ప్రధానకార్యదర్శి కె.సుబ్బన్న, అధ్యక్షులు ఎల్.జితేంద్ర, ఎల్ఐసి యూనియన్ నేతలు మద్దలెటి, అక్బర్, శుభశేఖర్, టెలికం యూనియన్ ప్రధానకార్యదర్శి సుబ్బారావు, ఎన్టీవో సంఘం రాష్ట్ర మాజీ ఉపాధ్యక్షులు మునెయ, మెడికల్ రిఫ్స్ సంఘం నేతలు ఎస్.షబ్దీర్ బాషా, ప్రసాద్, ఎన్ఎఫ్ఐ జిల్లా కార్యదర్శి వీరశేఖర్, రాజు, సిపిఎం జోనల్ కమిటీ నేత బి.దస్తగిరిరెడ్డి, అవాజ్ జిల్లా ప్రధానకార్యదర్శి ఎస్.సుక్కుల్ బాషా, సిఐటియు అఫీసు కార్యదర్శి జి.చంద్రమోహన్ రెడ్డి తదితరులు పాల్గొన్నారు.

### సావనీర్ విడుదల




సిఐటియు ప్రకాశంజిల్లా కమిటీ రూపొందించిన జిల్లా పారిశ్రామిక అభివృద్ధి ప్రత్యేక సంచిక విడుదల చేస్తున్న రాష్ట్ర నాయకులు కొండ్రగుంట వెంకటేశ్వర్లు

### ధర్నా



శ్రీకాకుళంలో జాయింట్ రిజిస్ట్రార్, జిల్లా సహకార శాఖాధికారి కార్యాలయం ఎదుట మార్చి 12న ధర్నా నిర్వహించారు. ఈ కార్యక్రమంలో అధ్యక్షులు లోలుగు మోహన్ రావు, ప్రధానకార్యదర్శి అంపలాం మాధవరావు పాల్గొన్నారు.


### పెన్షన్ హక్కు పరిరక్షణకై ఉద్యమించండి



ఉద్యోగ, ఉపాధ్యాయ, కార్మికుల సామాజిక భద్రతకై ఐక్యంగా అశేష త్యాగాలతో సాధించుకున్న హక్కును హరిస్తూ కేంద్ర, రాష్ట్ర పాలకులు చేపడుతున్న విధానాలకు వ్యతిరేకంగా ఉద్యోగవర్గం పోరాడాలని 22-2-07న కాకినాడ ఎ.పి.ఎన్. జి.ఓ.హోమ్ నందు ఎంప్లాయిస్ స్టడీ సర్కిల్ జిల్లా కమిటీ ఆధ్వర్యంలో పెన్షన్ ప్రైవేటీకరణ విరమించాలని కోరుతూ సదస్సు జరిగింది. దీనికి గోపుచెల్లారావు అధ్యక్షత వహించారు. ఈ సదస్సులో ముఖ్యఅతిథిగా సి.హెచ్.సుభాస్ చంద్రబోస్ యుటిఎఫ్ రాష్ట్ర అధ్యక్షులు, ఎపి ఎన్టీవో నగర అధ్యక్షులు వాడేపు సాంబశివరావు, సిఐటియు జిల్లా ప్రధాన కార్యదర్శి దువ్వశేషబాబ్బి, యుటిఎఫ్ జిల్లా ప్రధానకార్యదర్శి కె.నత్తిబాబు ప్రసంగించారు.



## రెడ్డి ల్యాబ్స్ లో కక్ష సాధింపు చర్యలు



నల్గొండజిల్లా రేవులపల్లి రెడ్డిల్యాబ్స్ యూనిట్ యాజమాన్యం, ట్రేడ్ యూనియన్ నాయకులపై కక్షగట్టింది. ఏకపక్షంగా విధుల నుండి డిస్మిస్ చేసింది. కాంట్రాక్ట్ కార్మికులకు కనీసవేతనాలు, సౌకర్యాలు కల్పించుటకు యాజమాన్యానికి కంటగింపయింది. చర్చలపేరుతో కపటనాటకం ఆడింది. ఒకవైపు సిఐటియు నాయకత్వంలో కాంట్రాక్ట్ కార్మికుల డిమాండ్లపై చర్చించింది. అగ్రిమెంటు పూర్తయ్యే క్రమంలో కపట కుట్రతో కాంట్రాక్టు కార్మికులను ఏకం చేసి వారి హక్కులకోసం నిలబడిన పర్మినెంట్ కార్మికులు రెడ్డిల్యాబ్స్ ఎంప్లాయిస్ యూనియన్ నాయకులైన సూరపరాజు, సోమేశ్వర రావులను అక్రమంగా, ఏకపక్షంగా ఎంక్వైరీ జరిపి విధుల నుంచి డిస్మిస్ చేసింది. కాంట్రాక్ట్ కార్మిక నాయకుడు లక్ష్మీపతి మరో ఇద్దరిని విధులలోకి తీసుకోకుండా నిలిపివేసింది.

పారిశ్రామిక చట్టాలను, కనీసవేతనాలను, సౌకర్యాలను తుంగలోతొక్కింది. సిఐటియు నాయకత్వంలో దాదాపు 500మంది కాంట్రాక్ట్ కార్మికులు ఏకమై చట్టప్రకారం తమ హక్కులను, ప్రయోజనాలను అమలుపరచాలని డిమాండ్ చేశారు. ఫలితంగా ఫ్యాక్టరీ యూనిట్ మేనేజర్ సెక్యూరిటీ సిబ్బందిని ఉసిగొల్పి యూనియన్ నాయకులు దౌర్జన్యం చేశారని, కంపెనీ నిబంధనలు

అతిక్రమించారని ఆరోపణలు సృష్టించారు. ప్రధాన డిమాండ్స్ ను పక్కదారి పట్టించి, కార్మికులలో భయత్పాదం సృష్టించారు. తమ చెప్పుచేతులలో లేకపోతే యూనియన్ నాయకులకు పట్టించిన గతి మీకు పడుతుందని బెదిరించి తమ నిజవైఖరిని వెల్లడించింది. ఇటువంటి కక్షసాధింపు చర్యలు మానుకోవాలని శాసనసభ్యులు, గౌరవాధ్యక్షులు రెడ్డిల్యాబ్స్ యాజమాన్యాన్ని కోరారు. పారిశ్రామిక ప్రశాంతతను నెలకొనే విధంగా చర్యలు జరపాలని సూచించారు. అందుకు భిన్నంగా మాటలలో చెప్పింది. చేతలతో చేసింది. నెరవేర్చలేదు. మరింతగా కార్మికులను రెచ్చగొట్టే చర్యలు చేపట్టింది. కార్మికులలో, ట్రేడ్ యూనియన్ లలో చీలీకలు తెచ్చేందుకు తన పావులను ఉపయోగించింది. రెడ్డిల్యాబ్స్ యాజమాన్యం చర్యలకు, బెదిరింపులకు కార్మికులు అదరలేదు, బెదరలేదు. అమీ తుమీ తెల్పుకోవటానికే సిద్ధమయ్యారు. అంతా కలిసి యూనియన్ లో కచ్చితంగా కదిలారు. తమ న్యాయమైన కోర్కెలు చట్టపరిధిలో అమలు జరపాలని కోరిన కార్మిక నాయకులకు అండగా నిలిచారు. పోరాటాలకు సిద్ధమయ్యారు. ఎ.సి.ఎల్. వద్ద చర్యలు విఫలమైన సందర్భంలో ఉద్యమాలకు పూనుకున్నారు.

మార్చి 7న మిర్యాలగూడ ఆర్డీవో కార్యాలయం ఎదుట రిలేనిరాహారదీక్షల శిబిరం ఎమ్మెల్యే జూలకంటి రంగారెడ్డి, టిడిపి పార్టీ ఎమ్మెల్యే రాంమూర్తి యాదవ్ సంయుక్తంగా ప్రారంభించారు. సిఐటియు, టిఎన్ టియుసి అనుబంధ సంఘాలు దీక్ష శిబిరంలో పాల్గొన్నాయి. ఐఎన్ టియుసి, ఎఐటియుసి వివిధ కార్మికసంఘాల నాయకులు తమమద్దతు ప్రకటించారు. కార్మికుల సమస్యలు పరిష్కారం అయ్యేంత వరకు దశలవారీ ఉద్యమాలు కొనసాగాలని పిలుపునిచ్చారు.

-కె.వి.కార్మిక్

## మున్సిపల్ ఉద్యోగుల సమ్మె తాత్కాలిక వాయిదా

మార్చి 13న హైదరాబాద్ లోని మున్సిపల్ డైరెక్టర్ కార్యాలయంలో ఎ.పి.మున్సిపల్ వర్క్స్ & ఎంప్లాయిస్ ట్రెయిన్ కమిటీ ప్రతినిధులతో సమ్మె నోటీసులో ఇచ్చిన 47 డిమాండ్లపై చర్యలు జరిగాయి. ఈ చర్చలలో డి.ఎం.ఎ. పరిధిలో వున్న వాటిని ఒక వారంరోజుల్లో పరిష్కరిస్తామని హామీనిచ్చారు. ట్రెయిన్ కమిటీ రాష్ట్రవ్యాప్తంగా బకాయిలున్న వేతనాలను వెంటనే చెల్లించాలని, మున్సిపల్ ఉద్యోగుల్ని రాష్ట్రప్రభుత్వం గుర్తించాలని, ట్రెజరీల ద్వారా వేతనాలివ్వాలని, కాంట్రాక్టు కార్మికులకు, డ్వాకా గ్రూపు, దళిత సొసైటీల కార్మికులకు కనీసవేతనాలు, పిఎఫ్, ఐఎస్ఐ, గుర్తింపు కార్డులు, సంవత్సరానికి 15 క్యాబువల్ లీవులు, ఆదివారాలు, పండుగరోజుల్లో సాధారణ సెలవులు, మహిళా కార్మికులకు 120 రోజులు మెటర్నిటీ లీవులు, శానిటరీ ఇన్ స్పెక్టర్లకు, కార్పొరేషన్ ఉద్యోగులకు సర్వీస్ రూల్స్ రూపొందించాలని, ఆ లోపు గతంలో ఇచ్చినట్లుగా 8 సంవత్సరాలు పూర్తి చేసిన శానిటరీ ఇన్ స్పెక్టర్లకు ప్రమోషన్లు కల్పించాలని పట్టుపట్టింది. డైరెక్టర్ గారు ప్రభుత్వంతో మాట్లాడతామని సమస్యలను పరిష్కరిస్తామని అందుకు గడువు ఇమ్మని, తిరిగి ఈనెల 21న చర్చలు జరుపుతామని కోరారు.

మున్సిపాలిటీలో, కార్పొరేషన్లలో 10 సంఘాలతో కూడిన

ట్రెయిన్ కమిటీతోపాటు జె.సి.ఎ&యూలో కూడా వివిధ ఉద్యోగ సంఘాలు వున్నాయి. అన్ని సంఘాలు కలిసి ఉమ్మడిగా సమ్మె చేయాలనే అవగాహనకు వచ్చాయి. సమ్మె తేదీ పునరాలోచించడానికి హైదరాబాద్ లో త్వరలో ఒక సమావేశం ఏర్పాటు చేయనున్నది. డిఎంఎగారు కోరిన గడువు, ఇతర ఉద్యోగ, కార్మిక సంఘాల అభిప్రాయాలను కూడా పరిగణనలోకి తీసుకొని 15 అర్థరాత్రి నుండి తలపెట్టిన సమ్మె తాత్కాలికంగా వాయిదా పడింది.

అన్ని సంఘాలు ఉమ్మడిగా సమ్మె తేదీని ప్రకటిస్తాయి. 21న జరిగే చర్చలను బట్టి భవిష్యత్ కార్యాచరణ వుంటుంది. మున్సిపల్ ఉద్యోగులు, కార్మికులు ఈ విషయాలను పరిగణనలోకి తీసుకొని తాత్కాలికంగా సమ్మెను వాయిదా వేయాలని కోరుతున్నాం.

ఈ చర్చలలో డైరెక్టర్ ఆఫ్ మున్సిపల్ అడ్మినిస్ట్రేషన్ శ్రీ ఆదిత్యనాథ్ దాస్, అడిషనల్ డైరెక్టర్లు సుధాకర్, ఉమాపతి, ట్రెయిన్ కమిటీ చైర్మన్ పాలడుగు భాస్కర్, జనరల్ సెక్రటరీ తాజ్ మోహన్ రెడ్డి, సెక్రటరీ జనరల్ తిప్పర్తి యాదయ్య, డిప్యూటీ జనరల్ సెక్రటరీ కె.వెంకటేశ్వర్లు, వైస్ చైర్మన్లు డి.ప్రదీప్, ఎం.అబ్దుల్లా, జాయింట్ సెక్రటరీ ఎన్.వెంకటరెడ్డి తదితరులు పాల్గొన్నారు.



## డిపిఓకు వినతిపత్రం



ఖమ్మంజిల్లా గ్రామపంచాయతీ కార్మికుల డిపిఓ జాన్ వెస్లీ, డిఎల్పిఓ వెంకటేశ్వరరావులకు 16 డిమాండ్లతో కూడిన వినతిపత్రాన్ని యూనియన్ జిల్లా నాయకత్వం అందించారు. అందజేశారు. యూనియన్ జిల్లా అధ్యక్షులు గుగ్గిల వెంకటయ్య అధ్యక్షతన జరిగిన సభలో సిఐటియు జిల్లా అధ్యక్ష, కార్యదర్శులు ఎ.జె.రమేష్, కళ్యాణం వెంకటేశ్వరరావులు పాల్గొన్నారు. ఈ కార్యక్రమంలో ఎ.పి.గ్రామ పంచాయతీ వర్కర్స్ & ఎంప్లాయిస్ యూనియన్ (సిఐటియు) జిల్లా కార్యదర్శి వంగూరి రాములు, సిఐటియు ఖమ్మం డివిజన్ అధ్యక్ష, కార్యదర్శులు, కోదాటి గిరి, మర్రిబాబురావు, సిఐటియు భానాపురం హోవేలీ కార్యదర్శి కంటేపూడి అబ్రహం, గ్రామపంచాయతీ వర్కర్స్ యూనియన్ నాయకులు షేక్ సర్వార్మియా, కొండలరావు, అనిల్, అన్వర్, ఇషాద్, శేషు, వెంకటేశ్వర్లు, సుధాకర్, జార్జి, యాలాద్రి, స్వామి, సంతోషమ్మ, నాగుబాయి, గోపాలరావు, యాదగిరి, పిచ్చయ్య, మల్లేష్ తదితరులు పాల్గొన్నారు.

## కనీసవేతనాలు కావాలి

స్వచ్ఛంద మహిళా ఆరోగ్య కార్యకర్తలకు కనీసవేతనం నిర్ణయించి అమలు చేయాలని కోరుతూ ఎ.పి.వాలంటరీ హెల్త్ వర్కర్స్ యూనియన్ (సిఐటియు) 28-3-07న రాష్ట్ర వైద్య, ఆరోగ్య శాఖామంత్రి కె.రోశయ్యకు వినతిపత్రం అందజేశారు. రాజ్యసభ సభ్యులు పి.మధు, సిపిఎం పార్టీ శాసనసభాపక్ష ఉపనాయకులు ఎం.ఎ.గఫూర్, సిఐటియు రాష్ట్ర ఉపాధ్యక్షురాలు పి.రోజా, సంఘం రాష్ట్ర కన్వీనర్ కె.ధనలక్ష్మిలు శాసనసభ ఆవరణలో రోశయ్యను కలిసి చర్చించారు. రాష్ట్రంలో 62వేల మంది స్వచ్ఛంద మహిళా ఆరోగ్య కార్యకర్తలు పనిచేస్తున్నారు. పనినిబట్టి పారితోషికం నిర్ణయించని అదనపు వసూలు అనేకం వీరితో ఊడిగం చేయించుకుంటున్నారు. నెలలో 3-4సార్లు పి.హెచ్.సి.లకి వెళ్లాల్సి వస్తున్నా టి.ఎ., డి.ఎ.లు ఇవ్వడంలేదు. స్వచ్ఛంద మహిళా ఆరోగ్యకార్యకర్తలకు భద్రత కల్పించి, వారికి కనీసవేతనాలు నిర్ణయించి అమలు చేయాలని వారు కోరారు.

## గ్రామీణ కేబుల్ ఆపరేటర్ల వినతిపత్రం



గ్రామీణ కేబుల్ టి.వి. నెట్వర్క్ను ఒక స్వయం ఉపాధి పరిశ్రమగా గుర్తించి ప్రభుత్వం తగిన రాయితీలు అందించాలని గ్రామీణ కేబుల్ టి.వి. ఆపరేటర్లు యూనియన్ 09-03-07న అసెంబ్లీలో ముఖ్యమంత్రికి విజ్ఞప్తి చేసింది. మిర్యాలగూడెం సిపిఐ(ఎం) ఎమ్మెల్యే శ్రీ జూలకంటి రంగారెడ్డి నాయకత్వంలో సిఐటియు రాష్ట్ర కార్యదర్శులు ఎం.సాయిబాబు, పాలడుగు భాస్కర్, కేబుల్ టి.వి.ఆపరేటర్ల యూనియన్ నాయకులు పమ్మిసురేష్, కోటేశ్వరరావులతో కూడిన ప్రతినిధివర్గం అసెంబ్లీలో ముఖ్యమంత్రి వై.ఎస్.రాజశేఖరరెడ్డి గారిని కలిసి మెమోరాండం సమర్పించింది. ఈ ప్రతినిధి వర్గంలో శ్రీయుతులు బండ్ల సైదేశ్వరరావు, దమ్మాలపాటి వెంకటేశ్వర్లు, పి.రాజు, బి.వీరాస్వామి, వి.శివరెడ్డి తదితరులు ఉన్నారు.

## అంగన్వాడీ వర్కర్ల మెమోరాండం



స్థానిక సమస్యలపై అంగన్వాడీ వర్కర్స్ యూనియన్ ఫిబ్రవరి 26న ఖమ్మం జిల్లా కలెక్టర్కు మెమోరాండం సమర్పించారు.

ఈ కార్యక్రమంలో ఎస్.శోభారాణి, పి.జ్యోతి, ఎం.హరి కుమారి, సి.హెచ్.అంకమ్మ, ఎ.ప్రవీణ, సి.హెచ్.పద్మ, అధ్యక్షులు ఎ.జె.రమేష్, సిఐటియు ప్రధాన కార్యదర్శి కళ్యాణా వెంకటేశ్వర్లు, పట్టణ సిఐటియు కార్యదర్శి కె.లక్ష్మి నారాయణ, సిఐటియు ఖమ్మం డివిజన్ కార్యదర్శి ఎం.బాబురావు తదితరులు పాల్గొన్నారు.



## నిర్మాణ కార్మికులకు 'ఆరోగ్య భీమా' కల్పించాలి

23 అక్టోబర్ 2006 నాడు రాష్ట్రంలోని 40లక్షల మంది నిర్మాణ కార్మికులకు 'ఆరోగ్య భీమా' సౌకర్యం కల్పిస్తానని ముఖ్యమంత్రి వాగ్దానం చేశారు. 2007 సంక్రాంతి కానుకగా ఇస్తానని నాడు చెప్పారు. కానీ 2007-08 రాష్ట్ర బడ్జెట్లో అనంతపురం, మహబూబ్ నగర్, శ్రీకాకుళం జిల్లాలకే పరిమితం చేసి ఫైలట్ ప్రాజెక్టుగా ప్రకటించారు. ముఖ్యమంత్రి హామీని నిలబెట్టుకొని 40లక్షల మందికి వర్తింపజేయాలని కోరుతూ 28-2-07న సిపిఎం శాసనసభా పక్ష నాయకులు నోముల నర్సింహయ్య, ఎం.ఎ.గవూర్, జూలకంటి రంగారెడ్డిల ఆధ్వర్యంలో ఎ.పి.బిల్డింగ్ & అదర్ కన్స్ట్రక్షన్ వర్కర్స్ యూనియన్ రాష్ట్ర కార్యదర్శి కె.ఉమామహేశ్వరరావు, రాష్ట్ర నాయకులు కె.ఈశ్వరరావు, జి.కురుమయ్యలు రాష్ట్ర ముఖ్యమంత్రి డా॥వై.ఎస్.రాజశేఖరరెడ్డికి మెమోరాండం అందజేశారు.

## అక్రమ తొలగింపులను అరికట్టాలి

వ్యవసాయ మార్కెట్ కమిటీలలో పని చేస్తున్న సెక్యూరిటీ గార్డ్స్ అక్రమ తొలగింపులను అరికట్టి, ఉద్యోగభద్రత కల్పించాలని, పిఎఫ్, ఇఎస్ఐ పథకాలు సక్రమంగా అమలు చేయాలని, ఇఎస్ఐ పథకాన్ని అన్ని కమిటీలకు వర్తించే విధంగా ప్రభుత్వ బాధ్యత తీసుకోవాలని కోరుతూ 19-2-07న రాష్ట్ర మార్కెటింగ్ శాఖా మాత్యులు బొత్తసత్యనారాయణకు ఎ.పి.ఎ.ఎం.సి. సెక్యూరిటీగార్డ్స్ యూనియన్ (సిఐటియు) ఆధ్వర్యంలో మెమోరాండం అందజేశారు. ఈ కార్యక్రమంలో సంఘం రాష్ట్ర అధ్యక్ష, ప్రధాన కార్యదర్శులు తుమ్మల సాంబయ్య, కె.ఉమామహేశ్వరరావు, కోశాధికారి ఎం.రాజు తదితరులు పాల్గొన్నారు.

## మధ్యాహ్న భోజన పథకం కార్మికుల సమస్యలు

మధ్యాహ్న భోజన పథకం కార్మికులకు వేతనాలు నిర్ణయించి అమలు చేయాలని, పెరిగిన ధరలకు అనుగుణంగా మెన్ ఛార్జీలు పెంచాలని, బిల్లులు సకాలంలో చెల్లించాలని, అక్రమ తొలగింపులు అరికట్టాలని, తమిళనాడు రాష్ట్రంలో వర్కర్స్ కు 1950, హెల్పర్స్ కు రూ.910లు చెల్లిస్తున్న విధంగా మన రాష్ట్రంలో కూడా చెల్లించాలని.. మొదలగు సమస్యలు పరిష్కరించాలని రాష్ట్ర ముఖ్యమంత్రి వై.ఎస్.రాజశేఖరరెడ్డిగారికి ఎ.పి.మధ్యాహ్న భోజన పథకం కార్మికుల యూనియన్ (సిఐటియు) వినతిపత్రం అందజేశారు. ప్రతినిధి వర్గంలో సిపిఎం శాసనసభ్యులు ఎం.ఎ.గవూవర్, యూనియన్ అధ్యక్ష, ప్రధాన కార్యదర్శి బి.హైమావతి, కె.ధనలక్ష్మి, కార్యదర్శి నిర్మల పాల్గొన్నారు.

## గిరిజన శాఖ మంత్రిగారికి

కమ్యూనిటీ హెల్త్ వర్కర్స్ కు కనీసవేతనాలు పెంచాలని, బకాయి వేతనాలు విడుదల చేయాలని, టిఎ, డిఎలు ఇవ్వాలని, ఉద్యోగభద్రత కల్పించాలని, నెలనెలా జీతాలు చెల్లించాలని కోరుతూ 23-2-07న గిరిజన శాఖమంత్రి రెడ్డానాయక్ గారికి వినతిపత్రం అందజేశారు. ఈ కార్యక్రమంలో సిపిఎం శాసనసభ్యులు కె.లక్ష్మణమర్తి, ఎ.పి.కమ్యూనిటీ హెల్త్ వర్కర్స్ యూనియన్ రాష్ట్ర ప్రధాన కార్యదర్శి కె.ధనలక్ష్మి, సిఐటియు రాష్ట్ర ఉపాధ్యక్షులు పి.రోజా పాల్గొన్నారు.

## అంగన్ వాడీ ఉద్యోగుల సమస్యలు

### రాష్ట్ర ముఖ్యమంత్రిగారికి

22-2-07న ఎ.పి.అంగన్ వాడీ వర్కర్స్ & హెల్పర్స్ యూనియన్ నాయకత్వం రాష్ట్ర ముఖ్యమంత్రికి వై.ఎస్.రాజశేఖర రెడ్డికి వినతిపత్రం అందజేసింది. అంగన్ వాడీ ఉద్యోగులను ప్రభుత్వ ఉద్యోగులుగా గుర్తించాలని, ప్రతినెలా జీతాలు చెల్లించాలని, రిటైర్మెంట్ బెనిఫిట్స్ కల్పించాలని, రాజకీయ వేధింపులతో తొలగించిన వారిని విధుల్లోకి తీసుకోవాలని, స్థానిక సంస్థల ఎన్నికలలో గెలుపొందిన వారిని రెండు బాధ్యతల్లో కొనసాగే అర్హత కల్పించాలని, బకాయిపడ్డ టిఎ, డిఎలు, సెంటర్ అద్దెలు వెంటనే చెల్లించాలని కోరారు. వినతిపత్రం ఇచ్చిన వారిలో సిపిఎం శాసనసభ్యులు జూలకంటి రంగారెడ్డిగారు యూనియన్ ప్రధాన కార్యదర్శి పి.రోజా, కార్యదర్శి కె.ధనలక్ష్మి, సిఐటియు రాష్ట్రకార్యదర్శి ఎ.వి.నాగేశ్వరరావు, కమిటీ సభ్యులు ఎస్.రమ పాల్గొన్నారు.

## వసుధామిశ్రాగారికి

26-2-07న స్త్రీ శిశు సంక్షేమ ముఖ్యకార్యదర్శి శ్రీమతి వసుధామిశ్రా గారికి డైరెక్టర్ శ్రీమతి అనురాధ గారికి అంగన్ వాడీ వర్కర్స్ & హెల్పర్స్ యూనియన్ వినతిపత్రం అందజేసింది. అంగన్ వాడీ ఉద్యోగులకు వేతనాలు పెంచాలని గ్రామీణ ప్రాంతాలలో సెంటర్ అద్దెలు పెంచాలని, అంగన్ వాడీ కేంద్రాలలో ఉండే పిల్లలకు మధ్యాహ్న భోజనం పెట్టాలని, పట్టణాల్లో పెంచిన అద్దె పాత తాలూకా మండల కేంద్రాలలో వున్న సెంటర్స్ కు వర్తింపజేయాలని డిమాండ్ చేశారు. ప్రతినిధివర్గంలో సిపిఎం శాసనసభ్యులు జూలకంటి రంగారెడ్డిగారు యూనియన్ అధ్యక్ష, ప్రధాన కార్యదర్శులు బి.లలితమ్మ, పి.రోజా, కార్యదర్శి కె.ధనలక్ష్మి పాల్గొన్నారు.

## మధ్యాహ్న భోజన పథకం

రాష్ట్రంలో మధ్యాహ్న భోజన పథకం నిర్వాహకులుగా పనిచేస్తున్న 1,50,000 మంది మహిళలకు వేతనం నిర్ణయించి అమలు చేయాలని, పెరిగిన ధరలకు అనుగుణంగా మెన్ ఛార్జీలు పెంచాలని, నెలనెలా బిల్లులు సకాలంలో చెల్లించాలని, అక్రమ తొలగింపులు అరికట్టాలని, ఈ పథకం నిర్వహణ బాధ్యత ప్రైవేటు సంస్థలకు అప్పగించరాదని, కట్టెలు, గ్యాసు, మంచినీరు ప్రభుత్వమే సరఫరా చేయాలని, పలు డిమాండ్స్ తో కూడిన వినతిపత్రాన్ని ప్రాథమిక విద్యాశాఖ కార్యదర్శి శ్రీ క్రిష్ణయ్యకు ఎ.పి.మధ్యాహ్న భోజన పథకం కార్మికుల యూనియన్ అధ్యక్ష, ప్రధాన కార్యదర్శులు బి.హైమావతి, కె.ధనలక్ష్మి, సిఐటియు నాయకులు పాలడుగు భాస్కర్ మార్చి 30న అందజేశారు. విద్యాశాఖ కార్యదర్శి నెలనెలా బిల్లులు అందేలాగా చూస్తామని, చెక్కులు ఇచ్చే బాధ్యత ఎమ్మార్వో నుంచి ఎంఐఓకు బదలాయించాలని, వంట షెడ్యూ నిర్మాణానికి 60,000 కేటాయించామని తెలియజేశారు. సివిల్ సపై ద్వారా డైరెక్టుగా బియ్యాన్ని నిర్వాహకులకు అందించే విషయాలు పరిశీలిస్తామని చెప్పారు. యూనియన్ నాయకులు తమిళనాడు రాష్ట్రంలోలాగా వేతనం నిర్ణయించి అమలు చేసే విషయం తప్పనిసరిగా పరిశీలించాలని కోరారు.



# ఎలుగు భాష

ఓసారి శ్రీకృష్ణదేవరాయలు జాంబవతీ కల్యాణం అనే కావ్యాన్ని రాశాడు. ఈ విషయాన్ని అందరికీ చెప్పాలని ఓ సమావేశం ఏర్పాటు చేశాడు. సభకి తాతాచార్యులు, తెనాలి రామలింగడు, అల్లసాని పెద్దన, రామభద్రుడు వంటి కవులందరూ వచ్చారు.

‘ఈ కావ్యం రాయడం కోసం నేను ఎంతో కష్టపడ్డాను. చివరికి ఎలుగుబంటు భాష కూడా నేర్చుకున్నాను’ అని రాయలవారు అనగానే సభలో కూర్చున్న వాళ్లంతా ‘అహో ఓహో’ అన్నారు. కాని రామలింగకవి మాత్రం ఎలాంటి స్పందనా లేకుండా పరధ్యానంగా ఉన్నాడు.

‘రామలింగా... ఎందుకు మౌనం, ఏమీ మాట్లాడవేం’ అన్నాడు రాయలు.

‘ఏం లేదు మహారాజా! మీరు ఎలుగుల భాష నేర్చుకున్నారనగానే ఓసారి నక్కతో నేను మాట్లాడిన సంగతి గుర్తొచ్చింది’ చెప్పాడు రామలింగడు.

‘నువ్వు నక్కతో మాట్లాడావా? ఎవరైనా నమ్మాలనే’ రామభద్రకవి వెటకారంగా అన్నాడు.

‘ప్రభూ... ఆ సంఘటనని వివరించమంటారా’ అడిగాడు రామలింగడు.

రాయలవారు సరేనన్నారు.

‘ఓసారి నేను అడవిలో వెళ్తుండగా... ఓ నక్కతోకను తొక్కాను. అది కుయ్యోమొర్రో అంటూ పొదల్లోకి వెళ్లిపోయింది. అంతలోనే ఓ దొంగల ముఠా వచ్చి నన్ను పట్టుకుంది. వాళ్లు నన్ను తమ వెంట తీసుకెళ్లి, నా పొరోహిత్యంలో ఓ దొంగకు పెళ్లి చేయించి సంభావనగా చాలా డబ్బులిచ్చి పంపారు. తిరిగి నేను అదే అడవిదారిలో వస్తుండగా ఆ నక్క కనిపించి... ‘నా తోక తొక్కావు. అందుకే నీకింత ధనం లభించింది’ అంది. ఆ మాటలు విన్న ఓ ఎలుగుబంటి గబగబా వచ్చి నక్కతోక తొక్కి అడవికి రాజైపోయింది’ పూర్తిచేశాడు రామలింగడు.

రాయలవారితో సహా అందరూ ఒక్కసారి గల్లున నవ్వారు.

‘ఏం అలా నవ్వుతున్నారు? నక్కల భాష మీకూ నేర్పించగలను. కానీ మీకు గురువుగా నేను పనికిరాను. గురువంటే మీకెవ్వరికీ భయమూ భక్తి లేవు. ముందు రాయలవారివద్ద ఎలుగుబంటి భాష నేర్చుకొండి. తరువాత నక్కల సంగతి చూద్దాం’ అన్నాడు రామలింగడు వెటకారంగా.

‘ఏయ్ రామలింగా! నీకేమైనా మతిపోయిందా. ఇక్కడున్న కవులనూ రాయల వారినీ హేళన చేస్తావా? ముందు అందరికీ క్షమాపణ చెప్పు’ అన్నారు అందరూ.

‘మన్నించండి. నేనే తప్పు చెయ్యలేదు.

తనకు ఎలుగుబంటి భాష వచ్చని రాయలవారు చెప్పగానే అందరూ ఆహో ఓహో అన్నారు. జంతువుల భాష నేర్చుకోవడం మనుషులకెలా సాధ్యం? నేను యధార్థవాదిని. కాబట్టే మౌనంగా ఉండిపోయాను. నేను చెప్పింది తప్పనిపిస్తే రాయలవారు ఏ శిక్షైనా విధించవచ్చు’ వినయంగా బదులిచ్చాడు రామలింగడు.

రాయలవారి మాటలే అబద్ధమన్న రామలింగడికి తగిన శిక్షే పడుతుందని అందరూ అనుకున్నారు. రాయలు లేచి నిలబడి...

‘శభాష్ రామలింగా.. నీ ధైర్యాన్ని మెచ్చుకుంటున్నాను. ఎలుగుల భాష వచ్చని కావాలనే చెప్పాను. కానీ ఎవరూ దాన్ని ఖండించే ప్రయత్నం చేయకుండా, నే చెప్పినదానికి తలాడిస్తూ వంత పలికారు. నువ్వు మాత్రం నేను చెప్పింది అబద్ధమని ఎత్తిచూపావు.. అదీ ఎంతో తెలివిగా. తప్పుచేస్తే ఎంతటి పెద్దవారినైనా ధైర్యంగా ఎదిరించాలి. అందుకే నిన్ను

అభినందిస్తున్నాను’ అంటూ మెచ్చుకున్నాడు.



“ఎసిడిటీ” నుండి తక్షణ ఉపశమనం

FREE

6 TABLETS FREE

ORACID


ఒక గ్యాస్ ట్రబుల్ కి సత్వర పరిష్కారం సరికొత్త ఫార్ములాతో

**ఒరాసిడ్**

ఇది నిరంతరం పనిచేసే ఎంటాసిడ్



# గుడిబండ పిహెచ్సి ప్రైవేటీకరణ వ్యతిరేక ఉద్యమం



ప్రజారోగ్యంను ప్రైవేటీకరించే చర్యలను రాష్ట్రప్రభుత్వం వేగవంతం చేసింది. ఎన్నికల వాగ్దానాలకు భిన్నంగా వైద్యఆరోగ్య శాఖలో ప్రైవేటీకరణ, కాంట్రాక్టీకరణ విధానాలు యధేచ్ఛగా అమలు చేస్తున్నది. ఈ చర్యల్లో భాగంగా ప్రాథమిక ఆరోగ్యకేంద్రాలపై వేటువేసి ప్రజలకు వైద్యసేవలను దూరం చేయడానికి పూనుకుంటున్నది. ప్రయోగాత్మకంగా అనంతపురంజిల్లా గుడిబండ పిహెచ్సిని ఏప్రిల్ 1 నుండి జి.ఓ.సం.1079 ప్రకారం కర్నాటక రాష్ట్రానికి చెందిన శ్రీ వివేకానంద ఇంటిగ్రేటెడ్ రూరల్ డెవలప్ మెంట్ ట్రస్ట్ యజమాని జపానందస్వామికి అప్పజెప్పింది.

ఈ చర్యను ఉద్యోగులు, వివిధ సంఘాలు, ప్రజలు తీవ్రంగా వ్యతిరేకించినా తనకు సన్నిహితుడైన స్వామిజికి అప్పగించడానికి మంత్రి రఘువీరారెడ్డిగారు కంకణం కట్టుకున్నాడు. ప్రైవేటీకరణను నిరసిస్తూ యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) ఆధ్వర్యంలో ఈ సంవత్సరం జనవరి

12 నుండి 15 వరకు జిల్లాకేంద్రంలో నిరాహారదీక్షలు జరిగాయి. వాటిని సిపిఐ(ఎం) పార్టీ రాష్ట్ర కార్యదర్శి శ్రీ బి.వి.రాఘవులుగారు ప్రారంభించారు. ఆ తరువాత ఫిబ్రవరి 3న 'ఫలో గుడిబండ' పేరిట వందలాది మంది ఉద్యోగులతో కార్యక్రమం జరిగింది. 8-2-07న 'ఫలో హిందూపురం' జెఎసి ఆధ్వర్యంలో జరిగింది. ఫిబ్రవరి 5న రాష్ట్రనాయకత్వం వైద్యఆరోగ్యశాఖామంత్రికి, ప్రిన్సిపల్ సెక్రటరీకి వినతిపత్రం సమర్పించారు. మార్చి 5న జిల్లా కేంద్రాల్లో ధర్నాలు జరిగాయి. అసెంబ్లీలో సిపిఐ(ఎం) శాసనసభాపక్షం వ్యతిరేకించింది. మంత్రి రోశయ్యగార్ని లేఖ వ్రాశారు. అయినా ప్రభుత్వం వైఖరిలో ఎలాంటి మార్పులేదు. చివరగా మార్చి 31న జెఎసి ఆధ్వర్యంలో అనంతపురం వట్టణంలో మంత్రి రఘువీరారెడ్డిగారికి మున్సిపల్ గేస్ట్ హౌస్ దగ్గర వందలాది మందితో ఘెరావ్ చేశారు. ఈ సందర్భంగా మంత్రిగారు ప్రభుత్వ చర్యను సమర్థించుకోవడంతో కోపాద్రిక్తులైన ఉద్యోగులు బైరాయించారు. పోలీసులతో దౌర్జన్యం చేయించి మహిళా ఉద్యోగులపై చెయ్యి చేసుకుని అందర్ని లాక్కేళ్ళారు. మంత్రి పోలీసుల సహాయంతో ప్రక్కనుండి తప్పుకొని వెళ్ళారు. దీనికి నిరసనగా రాస్తారోకో చేశారు.

ఈ కార్యక్రమంలో యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర కార్యదర్శి భూపాల్, జిల్లా కార్యదర్శి నాగరాజు, సిఐటియు జిల్లా అధ్యక్ష, కార్యదర్శులు లలితమ్మ, ఇంతియాజ్, మెడికల్ రిప్పి రాష్ట్ర కార్యదర్శి రాజ్ మోహన్, జెఎసి చైర్మన్ గోపన్నగౌడ్, కెవిపిఎస్, యుటిఎఫ్, జెవివి, ఇతర సంఘాల నాయకులు పాల్గొన్నారు.

- భూపాల్

## పుస్తకపరిచయం

### నందిగ్రాం

కట్టు కథలు- వాస్తవాలు

అధ్యక్షులు లలితమ్మ

విద్యార్థులు రామయ్య

గాయకులు కార్తీక

చక్కడి ఉత్సవాలు తగవు

మరికొన్ని....



నందిగ్రామం  
కట్టుకథలు- వాస్తవాలు

పత్రులకు

ప్రజాశక్తి బుక్ హౌస్


1-1-187/1/2,

చిక్కడపల్లి,

హైదరాబాద్-20.

ఫోన్ : 27660013.

మెల: రూ.2/-



## బలం



చింటు : మానాన్న ఒక చేత్తో బస్సును ఆపగలరు.

బంటు : మీ నాన్నకు అంత బలం వుందా?

చింటు : లేదు. మా నాన్న ట్రాఫిక్ పోలీసు.

బంటు : అంతేనా! మా నాన్న ఒక్క బటన్ నొక్కి పెద్ద రైలును ఆపగలరు.

చింటు : అదేమిటి?

బంటు : అవును. మా నాన్న సిగ్నల్ లైట్స్ బాయ్.



# సిమెంట్ పరిశ్రమలకు కాసులవర్షం- సామాన్యుల పాలిట శాపం

కేంద్రప్రభుత్వ బడ్జెట్ సిమెంట్ పరిశ్రమలకు వరం కాగా, సామాన్య, మధ్యతరగతి వర్గాల పాలిట శాపంగా పరిణమించింది. మన రాష్ట్ర ప్రభుత్వానికి సహితం గుడిబండగా మారుతుండగా, భవననిర్మాణ కార్మికుల పొట్టగొట్టనున్నది. కేంద్ర ఆర్థికశాఖామంత్రిలు చిదంబరంగారి తాయిలాలు సిమెంట్ ధరలకు రెక్కలు తెచ్చి ఆకాశంలోకి దూసుకుపోయేందుకు మార్గం సుగమం చేశాయి.

టన్ను సిమెంట్ పై ఎక్సైజ్ సుంకం గతంలో రూ. 400లుగా వున్నది. దీనిని కాస్తా చిదంబరంగారు బస్తా సిమెంట్ ను రూ. 190లలోపు అమ్మితే టన్నుకు రూ. 400గా వున్న ఎక్సైజ్ సుంకాన్ని రూ. 350లకు తగ్గిస్తున్నట్లు, 190 కంటే మించి అమ్మితే రూ. 600లు వసూలు చేస్తామని ప్రకటించారు. ఇటువంటి అదనుకోసం కాచుకొని కూర్చున్న సిమెంట్ పరిశ్రమాధిపతులు చిదంబరం గారి తాయిలాన్ని మహదానందంగా స్వీకరించారు. సిమెంట్ పరిశ్రమ మొత్తం 'సిండికేట్' అయ్యింది. 190 కంటే రేటు పెంచి అమ్ముకోవటంలోనే అధికంగా లాభాలు పొందవచ్చు అనే అభిప్రాయానికి వచ్చారు. బడ్జెట్ ప్రవేశపెట్టకముందు సిమెంట్ బస్తా ధర రూ. 190లుగా వున్నది. బడ్జెట్ ప్రవేశపెట్టిన మర్నాటి నుండి అమాంతంగా రూ. 215-220లకు పెంచేశారు. వినియోగదారులపై 35-40 రూ.ల భారం పడుతున్నది.

సామాన్య మానవుడు నిర్మించుకునే 2 గదుల ఇంటికి ఒక్క సిమెంట్ కే రూ. 3000-3700ల అదనపు భారం పడుతున్నది. స్టీల్ పై పెంచిన ధరను తగ్గిస్తున్నట్లు స్టీల్ పరిశ్రమ ప్రకటించింది. బడ్జెట్ సమయంలో పెంచిన రూ. 500లను తగ్గించటానికి మాత్రమే వారు అంగీకరించారు. అంతకుముందే స్టీల్ టన్ను ధర రూ. 23,000ల నుండి రూ. 29,000లకు పైబడి పెంచేశారు. మరి దీని సంగతేమిటి? ఇతర మెటీరియల్ ధరలు విపరీతంగా పెరిగాయి. ఇవన్నీ కలిసి 'తడిసి మోపెడయ్యాయి'. శ్రీకాకుళంజిల్లా రేగిడి ప్రాంతంలో ఒక ఎకరా పొలం ఖరీదు 40వేలు మాత్రమే. ఇందిరమ్మ ఇళ్లు కట్టుకోవాలంటే 2 ఎకరాల పొలం అమ్ముకోవల్సిందే. ఇక మధ్యతరగతివర్గం 3,4 రెట్లు అదనంగా భరించాల్సి వుంటుంది. అపార్ట్ మెంట్ల రేట్లను సహితం బిల్డింగ్ 20% పెంచేశారు. మధ్యతరగతి స్వంత ఇంటి కల కల్లగానే మిగిలిపోనుందా?

**ఇందిరమ్మ ఇళ్లకు ముసలం :** 2006 జూన్-జులై మాసాల లో సిమెంట్ రేట్లను పెంచి అమ్మేందుకు మన రాష్ట్రంలోని సిమెంట్ వ్యాపారులు సిద్ధం కాగా, రాష్ట్రప్రభుత్వం కాళ్లావేళ్లాబడి రాజీవ్ గృహకల్ప, ఇందిరమ్మ ఇళ్లకు రూ. 135-150లు చెల్లించేందుకు ఒప్పందం కుదర్చుకొంది. ఈ ఇళ్లకు 2007 ఫిబ్రవరి నాటికి గృహనిర్మాణ సంస్థ 19.37లక్షల టన్నుల సిమెంట్ కొరకు ఇండెంట్ పెట్టగా పరిశ్రమలు 13.53లక్షల టన్నులు మాత్రమే సరఫరా చేశారు. మిగిలిన సిమెంట్ ను పాతరేటు ప్రకారం సరఫరా చేయలేం, రేటు పెంచి చెల్లిస్తేనే సరఫరా చేస్తామని పరిశ్రమలు చేతులెత్తేశాయి.

రాష్ట్ర ప్రభుత్వం బడ్జెట్ లో ఈ యేడు గ్రామాలలో 17లక్షలు, పట్టణాలలో 2లక్షల ఇందిరమ్మ ఇళ్లు నిర్మిస్తానని ప్రకటించింది. సిమెంట్ ధరలు 5శాతం లోపు పెరిగితే కాంట్రాక్టర్లు భరించేటట్లు గతంలో ఒప్పందం జరిగింది. కానీ ఇప్పుడు 20 శాతం పైబడి ధరలు పెరిగాయి. అర్థంతరంగా ఇళ్ల నిర్మాణం ఆగిపోయే ప్రమాదం

ముంచుకొచ్చింది. క్రొత్తగా ఈ యేడు నిర్మించే ఇళ్లకు 67లక్షల టన్నుల సిమెంట్ కు 200కోట్లు రాష్ట్ర ప్రభుత్వం అదనంగా భరించాలి. అందుకు ప్రభుత్వం సిద్ధపడి నిధులు కేటాయిస్తే సరి! లేకుంటే మరలా గ్రామాలలో మొండి గోడలు మనకు దర్శనమిస్తాయి.

**భవన నిర్మాణ కార్మికులుపై తీవ్ర దుష్ప్రభావం :** సిమెంట్, స్టీల్ ధరల పెరుగుదల భవన నిర్మాణ కార్మికుల గుండెల్లో రైళ్ళు పరిగెత్తిస్తున్నాయి. నిర్మాణాలు మధ్యలోనే నిలిచిపోయి పనుల్లేకుండా పోయే ప్రమాదం దాపురించింది. సిమెంట్ ధరల పెరుగుదల ప్రభావంతో హైదరాబాద్, రంగారెడ్డి జిల్లాల్లోనే 50శాతం పనులు నిలిచిపోయాయంటే పరిస్థితిని అర్థం చేసుకోవచ్చు.

**ప్రభుత్వాలు. వ్యాపారుల దోబూచులాట :** కేంద్ర ప్రభుత్వరంగ సంస్థ అయిన సిమెంట్ కార్పొరేషన్ ఆఫ్ ఇండియా (సిసిఐ)కి మనరాష్ట్రంతోసహా దేశవ్యాప్తంగా వున్న 10 ప్లాంట్స్ ను ప్రైవేటీకరణ జబ్బుపట్టిన ప్రభుత్వం వీటిని క్రమంగా అమ్మేసింది. ప్రభుత్వరంగంలో సిమెంటు ఉత్పత్తి లేకపోవడంతో ప్రైవేటు కంపెనీలకు ఎదురు లేకుండా పోయింది. వ్యాపారవర్గాలు "16 సంవత్సరాలపాటు మేము సరియైన లాభాలు లేకుండా వున్నాం. గత 2 సంవత్సరాల నుండి కొంత అనుకూలంగా వుంది. మమ్మల్ని వదిలేయండి, ధరలు తగ్గించలేం" అని చెప్తున్నాయి. "ధరలను నియంత్రించి, సామాన్య, మధ్యతరగతి వర్గాలకు ధరలను అదుపులో పెడతాం" అని కాంగ్రెస్ పార్టీ నాయకత్వంలోని యుపిఎ ప్రభుత్వం కనీస ఉమ్మడి కార్యక్రమంలో పేర్కొన్నది. అన్ని రకాల నిత్యావసర వస్తువుల ధరలు పెరిగిపోతున్నాయి. ప్రజలు బాధపడుతున్నారు. ఈ ధరలను ఏమైనా అదుపు చేస్తారా? అని పత్రికా విలేకరులు ఆర్థికమంత్రి చిదంబరంను ప్రశ్నిస్తే 'నా దగ్గర మంత్రదండం ఏమీ లేదు. ధరలను అదుపు చేయటానికి' అంటూ నిస్సిగ్గుగా సమాధానం ఇచ్చారు. 5-3-07న ఫిక్సిడ్ సమావేశంలో చిదంబరం పాల్గొని మాట్లాడుతూ "సిమెంట్ పరిశ్రమను బలవంత పెట్టబోవడం లేదని, ధరల నియంత్రణను మళ్ళీ ప్రవేశపెట్టే ఉద్దేశ్యం ప్రభుత్వానికి లేదు" అని స్పష్టం చేశారు.

రాష్ట్ర ప్రభుత్వం 6-3-07న, 23-3-07 రెండు దఫాలు రాష్ట్రంలోని సిమెంట్ పరిశ్రమలతో సమావేశాలు జరిపింది. ధరలు తగ్గించే ప్రసక్తి లేదంటూ వ్యాపారవర్గాలు తేల్చి చెప్పాయి. ఇందిరమ్మ ఇళ్లకైనా తగ్గించి ఇవ్వండి అని ప్రాధేయపడుతున్నది. ఏకంగా ఒక ఉన్నతాధికారి అయితే 12 రూ. రేటు పెంచి వ్యాపారులకు చెల్లించాలి అంటూ ముఖ్యమంత్రికి లేఖ కూడా వ్రాశారు. అంటే దీనిని బట్టి ధరలను అదుపు చేయడం తమ వల్ల కాని పని అనే నిర్ణయానికి ప్రభుత్వాలు వచ్చాయి.

'నిత్యావసర వస్తువుల ధరల పెరుగుదల వల్లనే పంజాబ్, ఉత్తరాఖండ్ లలో ఓడిపోయా'మని స్వయంగా సోనియాగాంధీ ప్రకటించినా ప్రభుత్వాలు కళ్లు తెరవటానికి సిద్ధం కావటం లేదు. దీని నుండి గుణపాఠాలు తీసుకోకపోతే ఆ ప్రభుత్వాలకు పట్టినగతే వీరికి పట్టడం ఖాయం.

◆ **కె. ఉమామహేశ్వరరావు**  
సిబియూ రాష్ట్ర కమిటీ సభ్యులు,



# పోరుబాటలో గ్రామసేవకులు

(కొనసాగుతున్న గ్రామసేవకుల సమ్మె)



నల్గొండలో ఆర్టీఓ ఆఫీసు ముట్టడి

ఈ నేపథ్యంలోనే మార్చి 22 నుండి గ్రామసేవకులకు నెలకు రూ.3వేల జీతం పెంచాలని, ప్రస్తుతం ఇస్తున్న డిఎ రూ.25ల నుండి రూ.50లకు పెంచాలని, నూతనంగా ప్రవేశపెట్టిన రెవెన్యూ వ్యవస్థలో అర్హులైన గ్రామసేవకులకు విఆర్ఓలుగా ప్రమోషన్లు కల్పించాలని, సర్వీసు రూల్స్లో అభ్యంతరాలను సవరణలు చేయాలనే తదితర డిమాండ్లతో రాష్ట్రవ్యాప్తంగా సమ్మెను కొనసాగిస్తున్నారు.

రాష్ట్ర ప్రభుత్వం గ్రామసేవకులతో దోబుచులాడుతున్నది. ఫిబ్రవరి 1వ తారీఖున రాష్ట్రముఖ్యమంత్రి, రెవెన్యూమంత్రిలను గ్రామసేవకుల రాష్ట్ర నాయకత్వం కలిసి వారి డిమాండ్లను విన్నవించినప్పుడు స్వయంగా ముఖ్యమంత్రిగారే డిఎ రూ.50లకు పెంచే ప్రయత్నం చేస్తామన్నారు. రెవెన్యూమంత్రిగారు విఆర్ఓలుగా నియమిస్తామని హామీలు ఇచ్చారు. కానీ అవి నీటి మూటలుగానే మిగిలిపోయాయి. మార్చి 6న అసెంబ్లీలో ముఖ్యమంత్రిగారే స్వయంగా గ్రామసేవకుల డిమాండ్లు ప్రకటిస్తామని ప్రకటించారు. రెవెన్యూమంత్రిగారితో చర్చలు జరిపి పరిష్కరించుకోవడం యూనియన్ కి సలహా ఇచ్చారు. అయినా రెవెన్యూమంత్రిలో ఉలుకు పలుకు లేదు. 28-03-07న అసెంబ్లీలో సిపిఎం శాసనసభ్యులు రాష్ట్ర ప్రభుత్వాన్ని గ్రామసేవకులకు హామీలిస్తున్నారు. అమలుకు ఆదేశాలు ఇవ్వడం లేదు. ముఖం చాటేస్తున్నారు. ఇదేం పద్ధతి అని గట్టిగా నిలదీయగా స్పీకర్ గారు గ్రామసేవకుల నాయకులతో వెంటనే చర్చలు జరిపి సమస్యలు పరిష్కరించాలని రూలింగ్ ఇచ్చారు. నిండుసభలో స్పీకర్ ఇచ్చిన రూలింగ్ కే గతిలేని పరిస్థితి దాపురించింది. అనివార్య పరిస్థితిలో గ్రామసేవకుల సమ్మెను ఉధృతం చేయాల్సి పరిస్థితులు ఏర్పడ్డాయి.

మార్చి 29న ఆర్డీవో కార్యాలయాల పికెటింగ్ సందర్భంగా శాంతియుతంగా ఆందోళన చేస్తున్న గ్రామసేవకులను శ్రీకాకుళం, ఒంగోలు, అనంతపురం, వరంగల్, నల్గొండ, నిజామాబాద్, ఆదిలాబాద్ జిల్లాలలో వందలాది మందిని అరెస్టులు చేయగా, గుంటూరుజిల్లా నర్సరావుపేటలో లారీచార్జీకి గురయ్యారు.

ప్రభుత్వ కార్యాలయాలు స్తంభించిపోయాయి. ప్రభుత్వ

రాజులు పోయారు, రాజ్యాలు కూలాయి. బానిస యుగం నుండి కంప్యూటర్ యుగంలోకి శరవేగంగా దూసుకు పోతున్నప్పటికీ గ్రామసేవకుల జీవితాలలో మాత్రం మార్పు రాలేదు. 'ఎక్కడ వేసిన గొంగలి అక్కడే' అన్న చందంగా వారు బ్రతుకులీడుస్తున్నారు. రాజుల కాలం నుండి నేటి వరకు అతితక్కువ వేతనాలు పొందుతూ సేవ చేయడమే తమ లక్ష్యంగా గ్రామసేవకులు సమాజంలో జీవనం కొనసాగిస్తున్నారు. తరతరాల బానిసత్వం నుండి విముక్తి పొందాలని తాము ఆత్మగౌరవంతో జీవించాలని సంఘంపట్టారు. వారిహక్కుల కోసం సమ్మెకుగా పోరాడుతున్నారు.

నిర్లక్ష్య వైఖరిని నిరసిస్తూ ఏప్రిల్ 2న రాష్ట్రవ్యాప్తంగా అన్ని కలెక్టర్ కార్యాలయాల వద్ద మహాముట్టడులకు పిలుపునిచ్చారు.

ఆ పిలుపుమేరకు కలెక్టర్ కార్యాలయాల మహాముట్టడి సందర్భంగా శ్రీకాకుళం, మహబూబ్ నగర్ జిల్లాలలో తీవ్ర లారీచార్జీ జరిగింది. హైదరాబాద్ లో రంగారెడ్డిజిల్లా కలెక్టర్ కార్యాలయం వద్ద గ్రామసేవకుల సంఘం రాష్ట్ర ప్రధానకార్యదర్శి ఎన్.లక్ష్మీ నారాయణ, కార్యదర్శి ఎం.బాపూజీ, సిఐటియు జిల్లా ప్రధాన కార్యదర్శి హరిప్రసాద్ లను పోలీసులు పిడిగుద్దులు గుద్దారు. తూర్పుగోదావరి, కర్నూల్, వరంగల్, ఆదిలాబాద్, నల్గొండ, కడప, ప్రకాశం జిల్లాలలో వందలాది మందిని అరెస్టు చేశారు.

న్యాయమైన డిమాండ్ల సాధన కోసం జరుగుతున్న సమ్మెను సమస్యలు పరిష్కరించి నివారించాల్సిన ప్రభుత్వం నాన్నుడు ధోరణితో వ్యవహరిస్తున్నది. ఎన్నికలముందు గ్రామసేవకులకు అనేక హామీలు ఇచ్చినారు. ఆ హామీలనే అమలు చేయమంటే లారీలతో కొడుతున్నారు. ఇది అన్యాయం.

పేదల ప్రభుత్వమని, దళిత, గిరిజన, బడుగువర్గాల అభ్యున్నతికోసం ఇందిరమ్మరాజ్యాన్ని తెస్తామన్న పాలకులు నూటికి 90శాతంగా ఎస్సీ, ఎస్టీ, మైనారిటీ వర్గాలకు చెందిన గ్రామసేవకుల పట్ల ఎందుకు ఈ వైఖరి తీసుకుందో? ఒక్కసారి ఆలోచించాలి. గత ప్రభుత్వం వలె కాంగ్రెస్ ప్రభుత్వం కూడా ప్రపంచబ్యాంకు షరతులకు లోబడి వారి మత్తులో మునిగితేలుతున్నది. ప్రపంచ బ్యాంకు విధానాలు కొనసాగినంతకాలం ఉద్యోగ, కార్మికుల సమస్యలు అంతసులభంగా పరిష్కరించబడవు. అందులో భాగమే గ్రామసేవకుల సమస్యలు పరిష్కరించడానికి ప్రభుత్వం ముందుకు రాకుండా ముఖ్యమంత్రిమీద రెవెన్యూశాఖామంత్రిమీద ఒకరుపై ఒకరు చెప్పుకుంటూ కాలం వెళ్ళదీస్తున్నారు. గ్రామసేవకులంతా ఈ విషయాన్ని గమనించాలి. వారి సమస్యలతోపాటు ఈ విధానాలకు వ్యతిరేకంగా కూడా సమరశీలమైన పోరాటాలు కొనసాగించి నప్పుడే సమస్యలు పరిష్కరించబడతాయి. ఆదిశలో గ్రామసేవకులందరు ఐక్యం కావాలని పోరుబాటలో సాగాలని ఆశిద్దాం.

- పాలడుగు భాస్కర్





(1868-1936)

# 'అమ్మ' నుగన్న బ్రహ్మ గోర్కి

రష్యాకు చెందిన కార్మికవర్గ రచయిత మాగ్నిగోర్కి ప్రపంచంలోనే అగ్రగణ్యుడిగా నిలుస్తాడు! అతని రచనలలో 'అమ్మ' నవల నేటికీ కార్మిక వర్గానికి ఆదర్శనీయంగా వుంది. 'అమ్మ' నవల వెలువడి నూరు సంవత్సరాలైన సందర్భంగాను, గోర్కి జన్మదినం అయిన మార్చి 28 నందర్భంగాను ఆ మహారచయితను ఒకసారి స్మరించుకుందాం!

గోర్కి అసలు పేరు అలెగ్జీ మాగ్ని మోవిచ్ పెషోవ్, 1868 మార్చి 28న రష్యాలో జన్మించాడు. చిన్ననాటి నుండే నానాబాధలు అనుభవించాడు. తండ్రి మరణించడంతో దౌర్జన్యపూరితమయిన తాతగారి పెంపకంలో పెరిగాడు. నానమ్మ చెప్పే కథలు ఆయనకు కథలపట్ల అభిరుచిని కలిగించాయి. ఆ ఇంట్లో వుండలేక పారిపోయాడు.

చెప్పుల షాపులో పనివాడిగాను, ఓల్గా నదిలో ఓడలో వంటవాడి దగ్గర సహాయకుడిగానూ పనిచేశాడు. ఆ వంటవాడు గోర్కి పుస్తకాలు చదవడాన్ని ప్రోత్సహించాడు. పిట్టలు పట్టేవాడిగా, గ్రంథాలయంలో గుమాస్తాగా, చిత్రకారుడి దగ్గర నేర్చుకునే వాడిగానూ, వాచ్మెన్ గానూ పనిచేశాడు. దుర్భర దారిద్ర్యం భరించ లేక వలస పోయే వారితోపాటు తిరుగుతూ రోడ్లమీద చెత్తకుప్పల ప్రక్క జీవిస్తూ, నేలమాలిగల్లోను చీకటి గుయ్యారాల్లోను రొట్టెలు తయారు చేసే బేకరీల్లోను బ్రతికాడు. ఈ జీవితాన్ని భరించలేక ఒకసారి తుపాకితో కాల్చుకుని ఆత్మహత్య ప్రయత్నం చేశాడు. ఆ తుపాకి గుండు కొంచెం పక్కనుంచి పోవడంతో బ్రతికిపోయాడు.

ఇటువంటి దారుణ జీవితంలో కూడాను ఆయనకున్న చదివే అలవాటు ఆయన ఒక గొప్ప శ్రామికవర్గ రచయితగా మారేందుకు తోడ్పడింది. అతి సన్నిహితంగా ప్రజల జీవితాలను చూడడం వలన ఆయన రచనలలోని పాత్రలు రక్తమాంసాలతో సజీవంగా రూపుదిద్దుకుని పాఠకులను కట్టివేస్తాయి. 1892 సంవత్సరంలో అతని మొదటి కథ 'మేకర్ చుద్రా' 'మాగ్నిమ్ గోర్కి' (చేదునిండినవాడు) అనే కలం పేరుతో వెలువడింది.

అప్పుడప్పుడే రష్యాలో పెరుగుతున్న కార్మికవర్గ పోరాటాల తో గోర్కికి పరిచయం అయింది. స్వయంగా కార్మికవర్గానికి చెందిన గోర్కి త్వరలోనే విప్లవకారుడయ్యాడు. 1896 సం॥లో ఆయన పావలోనా వోల్జీనాను పెళ్ళి చేసుకున్నాడు. ఆ సమయంలో ఒక గుమాస్తాగా పనిచేస్తూ తీరిక సమయంలో కథలు రాయసాగాడు. ఆనాటి ప్రముఖ నవలాకారుడయిన ప్లదిమిర్ కొల్లెం చెంకో తన పత్రికలో ఉద్యోగం ఇవ్వడంతో గోర్కి పూర్తిగా రచనలు చేయడమే వృత్తిగా పెట్టుకున్నాడు.

ఆనాడు విస్తరిస్తోన్న కార్మికవర్గ ఉద్యమాలు గోర్కిని ప్రభావితం చేయడంతో శ్రామికవర్గమే సమసమాజస్థాపనకు చోదకశక్తి అనే విషయాన్ని గోర్కి గ్రహించాడు. ఆయన రచనల నిండా అట్టడుగు ప్రజానీకాన్ని, కార్మికవర్గాన్ని ప్రధాన పాత్రలుగా

చేయడంతో, ప్రపంచంలోనే తొలి కార్మికవర్గ రచయితగా అందరితోను గుర్తించబడ్డాడు. దానితో నాడు రష్యాను ఏలుతోన్న జారిస్టు ప్రభుత్వం గోర్కిని చూసి భయపడిపోయింది. 1901 నాటికే గోర్కి కథలు సంపుటాలుగా రావటం, ఆయన రచనలు యూరోప్ భాషలలో అనువదించబడడం జరిగింది. ఆరు సంపుటాలు అయిదుసార్లు ముద్రణ పొందాయి. అప్పటి ప్రభుత్వం ఆయనపై రాజద్రోహం నేరం మోపి ఖైదు చేసింది. దానిపై ప్రజలలో పెద్దఎత్తున నిరసన రావడంతో వదిలి పెట్టక తప్పలేదు. అయినా నిఘాపెట్టడం, పోరాట ప్రాంతాలకు వెళ్ళరాదని ఆంక్షలు విధించడం చేసింది. నాటి ప్రముఖ రచయిత టాల్స్టాయ్ వంటి వారు కూడా ఈ చర్యలను తీవ్రంగా నిరసించారు.

1905 జనవరి 9న ప్రజలు నాటి జారుచక్రవర్తికి వినతి సమర్పించడానికి లక్షలలో వెళ్ళారు. వారిపై అకారణంగా ప్రభుత్వం కాల్పులు జరిపి ప్రాణాలు బలిగొంది. దానికి నిరసనగా గోర్కి ఒక ప్రకటన రాస్తూ, నిరంకుశత్వానికి నిరసనగా బహిరంగంగా తిరగబడండని పిలుపునిచ్చాడు. అందుకు ఆగ్రహించిన ప్రభుత్వం ఆయనను నిర్బంధించింది. అయితే అంతర్జాతీయంగా ఆ ప్రభుత్వంపై తీవ్ర వత్తిడి రావడంతో విడిచిపెట్టింది. అప్పుడే 'గోర్కి' రష్యన్ కమ్యూనిస్టు పార్టీనేత విప్లవ రథసారథి లెనిన్ ను కలిసాడు. లెనిన్ సూచన ప్రకారం బోల్షివిక్ పార్టీ దినపత్రికకు కార్యకర్తగా కృషి చేస్తూ 1906 డిసెంబర్ లో మాస్కోలో జరిగిన తిరుగుబాటులో పాల్గొన్నాడు. ఆ తిరుగుబాటు విఫలం కావడంతో ప్రభుత్వం గోర్కి అరెస్టుకు రంగం సిద్ధం చేసింది. దానితో గోర్కి పట్టుబడకుండా విదేశాలకు వెళ్ళిపోయాడు.


బోల్షివిక్ పార్టీకోసం నిధుల సమీకరణకు అమెరికాలో పర్యటించాడు. విదేశాలలో ఉన్నప్పటికీ లెనిన్ తో ఉత్తర ప్రత్యుత్తరాలు జరపడం, లండన్ లో సమావేశాలలో కలవడం చేస్తూ వుండే వాడు. ఇద్దరి మధ్య సాన్నిహిత్యం కొనసాగింది. ఆయన అమెరికాలో ఈశాన్య న్యూయార్క్ లోని పర్యతశ్రేణుల్లో ఒక క్యాబిన్ లో కూర్చుని 'అమ్మ' నవల పూర్తిచేశాడు. ఆ నవల మొదటగా ఇంగ్లీషు భాషలో ప్రచురితమయింది. ఆలస్యంగా రష్యన్ భాషలో ప్రచురితమయింది. రష్యాలో ఆ నవల పెద్దసంచలనం కలిగించింది. ఆనాటి ప్రభుత్వం ఆ నవల ప్రచురించిన పత్రికను ధ్వంసం చేసి, నిషేధించి ఆంక్షలు విధించింది. అయినా రహస్యంగా అది అందుబాటులోకి వచ్చింది. ప్రపంచంలో 120 భాషలలో అనువదించబడ్డ 'అమ్మ' నవల లక్షలాది మందిని వామపక్ష కార్యకర్తలుగా తయారుచేసింది.

1913 సం॥లో రాజకీయ క్షమాభిక్ష పొందిన గోర్కి రష్యాకు తిరిగివచ్చి బోల్షివిక్ పత్రికలో పనిచేస్తూ రచనలు చేయసాగాడు. 1917లో విప్లవం విజయవంతమయినాక సోషలిస్టు సమాజ నిర్మాణంలో పాల్గొన్నాడు. 1936 జూన్ 18న తను కలలుగన్న సోషలిస్టు సమాజంలో మాస్కోలో తుదిశ్వాస విడిచాడు. ప్రపంచ వ్యాప్తంగా కార్మికవర్గ పోరాటాలకు తన కాలంలో ప్రేరణనిచ్చిన గోర్కి "ప్రపంచ కార్మికులారా ఏకంకండి!" అనే నినాదానికి నిజమైన ప్రతినిధిగా ఎల్లప్పుడు నిలిచిపోతాడు!


- సత్యభాస్కర్



# ఓ.బి.సి.రిజర్వేషన్లు- సుప్రీంకోర్టు తీర్పు



**కేంద్ర ప్రభుత్వ** ఉన్నత విద్యా సంస్థలలో ఓ.బి.సి.లకు 27శాతం రిజర్వేషన్లు కల్పిస్తూ పార్లమెంట్ చేసిన చట్టంపై మార్చి 29న సుప్రీంకోర్టు స్టే ఇవ్వటం అవాంఛనీయం. ఇది సామాజిక న్యాయానికి గొడ్డలి పెట్టు. వెనుకబడిన తరగతుల విద్యాభివృద్ధికి ఆటంకం.



కోల్పోతున్నారు. ఆర్థికంగా కృంగిపోతున్నారు. దీనివలన వేలాది రూపాయలు పెట్టి తమ పిల్లలకు చదువు చెప్పించుకోలేరు. ఈ తీర్పుతో ఉన్నతవిద్య వీరికి దక్కకుండా పోతుంది. దీనితో సామాజిక న్యాయం దెబ్బతింటున్నది. తరతరాలుగా సామాజికంగా, ఆర్థికంగా, వెనుకబాటు కారణంగా ఇప్పటికి అభివృద్ధికి

మండలకమిటీ నివేదిక ప్రకారం ఓ.బి.సి.లకు 27శాతం కేంద్రప్రభుత్వ ఉద్యోగాల కోటా అమలుపై గతంలోనే ఓ నిర్ణయం జరిగింది. ఈ రిజర్వేషన్లను క్రిమిలేయర్ మినహాయించుతో సహా సుప్రీంకోర్టు సమర్థించిన విషయం తెలిసిందే. కేంద్రప్రభుత్వ ఉద్యోగాలకు గతంలో కల్పించిన నిబంధనలే కేంద్రప్రభుత్వ అధ్వర్యంలో నడిచే విద్యాసంస్థలకు వర్తింప చేస్తూ పార్లమెంట్లో చట్టం చేసారు. దీనిపై స్టే రావటం బాధాకరం.

ఐ.ఐ.ఎం., ఐ.ఐ.టి., ఎ.ఐ.ఐ.ఎం.ఎస్.లలో వచ్చే విద్యా సంవత్సరపు ప్రవేశాలకు తుది గడువు నిర్ణయించిన నేపథ్యంలో ఓ.బి.సి. కోటాపై సుప్రీంకోర్టు స్టే ఇవ్వటం విద్యార్థులను ఆందోళనకు గురిచేస్తున్నది. ఇది ఓ.బి.సి.లను ఉన్నత విద్యకు దూరం చేసే విధానంలాగా ఉన్నది. రిజర్వేషన్లకు తిరోదకాలు ఇచ్చే విధంగా సుప్రీంకోర్టు తిరోగమన తీర్పులు ఇవ్వటం బాధాకరం. 27శాతం రిజర్వేషన్ల చట్టం ప్రకారం ఇప్పటికే కేంద్ర విద్యాసంస్థలు ఐ.ఐ.ఎం. విద్యార్థులకు కాలేటెబర్స్ పంపించి జాబితాలను కూడా ప్రకటించాయి. ఈ స్టే వలన 2007 విద్యా సంవత్సరం నుంచి ఐ.ఐ.టి., ఐ.ఐ.ఎం., ఎయిమ్స్ వంటి విద్యా సంస్థలలో ఈ రిజర్వేషన్లు అమలుకు గండిపడే ప్రమాదం ఏర్పడింది. విద్యామార్కెట్లో డబ్బులు పెట్టలేక వెనుకబడిపోతున్న విద్యార్థులకిది ఎదురు దెబ్బ.

డబ్బులు ఉండటమే రిజర్వేషన్లుగా భావించే ఉన్నత వర్గాలకు ఇది అత్యంత అనందదాయకంగా కనిపిస్తుంది. కోటా అమలు చేయవలసి వస్తే తమ లాభాల రిజర్వాయర్లకు ఎక్కడ గండి పడుతుందోనని ప్రతిభ పేరుతో కార్పొరేట్ సంస్థలు విద్యార్థులను రెచ్చగొడుతున్నాయి. ప్రతిభ అనే వాదనను ముందుకు తెస్తున్నారు. రిజర్వేషన్ల వలన మెరిట్ దెబ్బతింటుందని దృఢపూచారం చేస్తున్నారు. ప్రతి ఒక్కరికి ఏదో ఒక ప్రతిభ ఉంటుంది. అయితే డబ్బులు ఖర్చుపెట్టి సంపాదించుకున్న మార్కులనే ప్రతిభగా ప్రచారం చేస్తూ ఆర్థికంగా, సామాజికంగా వెనుకబడివున్న వారిని అభివృద్ధిలోకి రాకుండా అడ్డుకునే కార్పొరేట్, ప్రభుత్వ ప్రయత్నాలకు సుప్రీంకోర్టు వ్యవహరించే తీరు ఆజ్ఞం పోస్తుంది.

ప్రపంచీకరణ నేపథ్యంలో ఒకవైపు ఓ.బి.సి.లు జీవనోపాధి

దూరంగా వున్న వర్గాలను ఆదుకోవటం ప్రభుత్వ కనీస బాధ్యత. స్వాతంత్ర్యం వచ్చి 60సం॥ పూర్తి అవుతున్నా ఆ బాధ్యత నిర్వర్తించటం లో ప్రభుత్వాలు విఫలమౌతూనే వున్నాయి. అందుకే నేటికి రిజర్వేషన్లు అమలు చేయవలసి వస్తుంది. దీనిని ఓట్ బ్యాంకు రాజకీయాలుగా ప్రైవేటీకరణ, కార్పొరేటీకరణ మద్దతుదారులు చేస్తున్న వాదనకు సుప్రీంకోర్టు వంతపాడటం దురదృష్టకరం.

ఈ స్టే నేపథ్యంలో వెనుకబడిన తరగతుల ఆకాంక్షలకు భంగం వాటిల్లనీయకుండా పార్లమెంట్లో రూపొందించిన 27శాతం రిజర్వేషన్ల కోటా చట్టాన్ని అమలుచేసే గురుతర బాధ్యత యు.పి.ఏ. ప్రభుత్వం మీద ఉన్నది. 2007 విద్యా సంవత్సరంలో కోటా ప్రక్రియకు ఇబ్బందులు లేకుండా చూడాలి. ఈ విధంగా కేంద్ర ప్రభుత్వం అన్ని రకాల చర్యలను తీసుకోవాలని డిమాండ్ చేస్తూ రౌండ్ టేబుల్ సమావేశం తీర్మానిస్తున్నది.

★★★


ఈ సందర్భంగా సామాజిక శాస్త్రవేత్త బి.ఎస్.రాములు, పాఠశాల విద్యాశాఖ మాజీ డైరెక్టర్ పెంచలయ్య, ప్రజాశక్తి సంపాదకులు ఎస్.వినయ్ కుమార్, ప్రొఫెసర్ నేతగాని మురళి, ఉస్మానియా యూనివర్సిటీ ప్రొఫెసర్ సింహాద్రి, ఉ.సాంబశివరావు, ఎస్సీ, ఎస్టీ ఉద్యోగుల సంఘం నాయకులు బి.మల్లయ్య, ఉస్మానియా యూనివర్సిటీ ప్రొఫెసర్ వనమా స్వామి, సామాజిక వికాస సంస్థ నాయకులు బి.కె.యు.రాజా, హైకోర్టు న్యాయవాది జి.అరుణ్ కుమార్, సిండికేట్ బ్యాంకు ఆఫీసర్స్ అసోసియేషన్ ఆలిండియా నాయకులు సి.గంగాధర్ యాదవ్, బి.సి. సంఘర్షణ సమితి నాయకులు కటకం నర్సింగరావు, బి.సి.మిత్రుల సంఘం నాయకులు కొండలరావు, హైకోర్టు న్యాయవాది కృష్ణదేవన్ మాట్లాడారు.

రౌండ్ టేబుల్ సమావేశానికి ఆంధ్రప్రదేశ్ చేతివృత్తిదారుల సమన్వయ కమిటీ కన్వీనర్ పి.జమలయ్య అధ్యక్షత వహించారు. నాయకులు పి.ఆశయ్య ఆహ్వానంపలకగా, లెల్లెల బాలకృష్ణ తీర్మానం ప్రవేశపెట్టారు. డి.నాగరాజు ధన్యవాదాలు తెలిపారు. కార్యక్రమంలో ఆంధ్రప్రదేశ్ చేతివృత్తిదారుల సమన్వయ కమిటీ నాయకులు కె.శాంతారావు, జుత్తిగ నర్సింహమూర్తి, తదితరులు పాల్గొన్నారు.



# వాచమన

- ఎస్.అన్నపూర్ణ



“నారాయణా! నారాయణా” అనే కేకతో ట్యాంక్ నింపుతున్న నారాయణ పిట్టగోడ దగ్గరకు వచ్చి, “ఆ వస్తున్నానండయ్యా” అంటూ పలికాడు.

“తొందరగా రా పాపను బడికి తీసుకువెళ్ళాలి” పరంధామయ్యగారు చెప్పి లోపలికి వెళ్ళారు. ఆయన ముద్దుల మనమరాల్ని రోజూ స్కూల్లో దింపి, తీసుకుని రావాలి.

ట్యాంక్ నింపి దిగివస్తున్న నారాయణ కాళ్ళకు మళ్ళీ బ్రేక్ పడింది. నిర్మలమ్మగారి కేకకి “ఏంటమ్మా” అన్నాడు నారాయణ.

“నీళ్ళు సరిగ్గా రావడం లేదు. వచ్చిచూడు, పిల్లలకి ఆలస్యం అవుతోంది” అంది నిర్మలమ్మగారు.

“ఇప్పుడే నింపానమ్మా.. వస్తాయి చూడండి” అన్నాడు.

“నువ్వు చూడు ఒకసారి” అంది ఆవిడ సందేహంగా.

నారాయణ వెళ్ళి చూసి, అక్కడ ఊడిన పైప్ చివరి భాగాన్ని సరి చేసి బయటపడ్డాడు.

క్రిందికి వచ్చి భార్య అంతా తుడిచిందో లేదో చూసి, ప్రకాష్ రావుగారి కారు తుడవడం మొదలుపెట్టాడు. ఈయన 8.30కే ఆఫీసుకు వెళతాడు. ఈలోపు కారు శుభ్రం చేయకపోతే ఆయన తిట్లకి అంతు వుండదు.

ఇంతలో నారాయణ భార్య చిట్టి వచ్చింది. టీ పెట్టమని చెప్పి బి-బ్లాకులోని గౌరమ్మగారికి కూరలు తేవడానికి వెళ్ళాడు. ఆవిడకి కూరలు తెచ్చి గౌరమ్మగారికి ఇచ్చి, చిట్టిని అడిగి టీ తాగబోతుండగా 3వ అంతస్తులోని శంకర్ రావుగారు పిలిచారు.

ఉస్సురంటూ తాగే టీ అక్కడ పెట్టి నారాయణ 3వ అంతస్తు ఎక్కాడు.

“మా ఆవిడ ఊరువెళ్ళింది కాని, కాస్త నాకు టిఫిన్, కర్రీపాయింట్ నుండి కూర, సాంబారు పట్టుకురా” అన్నాడు శంకర్ రావుగారు.

“పరంధామయ్యగారి పాపని బళ్ళో దింపాలయ్యా” అన్నాడు నారాయణ.

“దింపివస్తూ పట్రా ఆలస్యం చేయకు ఆ వంకన” అన్నాడు.

“అలాగే నయ్యా” అంటూ డబ్బులు తీసుకుని, పరంధామయ్యగారి పోర్షన్ లోకి వెళ్ళాడు.

వాళ్ళ పాప తయారవుతోంది. నుంచుని పిల్లను తీసుకుని బయలుదేరాడు నారాయణ.

క్రిందకి రాగానే భార్య టీకి పిలిచింది. ఆదరాబాదరా త్రాగి బయలుదేరాడు.

పిల్లను బళ్ళో దింపి, త్రోవలోని కర్రీ పాయింట్ లో కూర, సాంబారు తీసుకుని తిరుగు ప్రయాణం అయ్యాడు.

రోజూ దాదాపు నారాయణ డ్యూటీ ఇలాగే పరుగులు, ఉరుకులతో ఉంటుంది. ఒక్కోసారి విసిగి వేరే ఉద్యోగం చూసుకుందామనిపిస్తుంది. కాని ఉద్యోగాలు అంత తేలికగా దొరకవుగా.

అపార్ట్ మెంట్స్ కి చేరి 3వ అంతస్తులోని శంకర్ రావుగారికి

టిఫిన్, కూరప్యాకింగ్ ఇచ్చి క్రిందకు వస్తుంటే ఫస్ట్ ఫ్లోర్ లోని యశోదగారు కేకేసింది “నారాయణా” అంటూ.

“ఆ...” అంటూ అటు వెళ్ళాడు.

“కరెంటుబిల్లు, టెలిఫోన్ బిల్లు కట్టాలి. వెళ్ళి కట్టిరా” అని బిల్లులు, డబ్బు ఇచ్చింది.

“సరే అని” తలూపి క్రిందకి వచ్చాడు నారాయణ.

భార్య చిట్టి పాచిపని చేసి అప్పుడే వచ్చింది. కూరలు, అన్నం మిగిలితే కొందరు ఇస్తారు. అది తీసుకుని వచ్చింది.

నారాయణ స్నానం చేసి వచ్చాడు. ఆ ఉన్న అన్నం, కూరలు వేసి నారాయణకు, పిల్లలకి అన్నం పెట్టింది.

అన్నట్టు చెప్పలేదుకదా నారాయణకి ఇద్దరు పిల్లలు. ఇద్దరూ ఆడపిల్లలే. భార్య మగబిడ్డ లేదని బాధపడినా, ఆడపిల్ల లక్ష్మి అని అంటూ ఉంటాడు నారాయణ. రెండవ పిల్లా గడుగ్గాయి. ఒకచోట కాలు ఆనదు. పెద్దది అలాకాదు. నిదానం. కూర్చున్న చోటే ఉంటుంది. చెప్తేకానీ తెలియదు.

“నువ్వు బువ్వ తినెయ్యే” అన్నాడు నారాయణ.

“ముందు మీరు తినండి” అంది చిట్టి. చాలుతుందో లేదో అని దానికి అనుమానం.

నారాయణ తిన్న తర్వాత అది కూడా తిని గిన్నెలు కడిగింది. నారాయణ అందరూ వెళ్ళిన తర్వాత, మెల్లగా బట్టలు ఇస్త్రీ చేస్తాడు. భార్య అందరి ఇళ్ళలోని బట్టలు తెస్తుంది. పని అయిన తర్వాత ఇస్త్రీ చేస్తాడు. వచ్చే జీతం చాలదని. పేరుకి వాచ్ మెన్ గాని, చాకలి, పనివాడు ఇలా ఆల్ ఇన్ వన్ నారాయణ. వాళ్ళ ఊరిలో తల్లి, తండ్రి, ఇద్దరు తమ్ముళ్ళు ఉన్నారు. వాళ్ళకీ కొంత పంపాలి. వాళ్ళ ఆశలన్నీ ఇతని మీదే. పల్లెలో సరిగ్గా కూలి దొరకట్లేదు. ఎలాగో ఖర్చు తక్కువని అక్కడే గడుపుతున్నారు. నారాయణ దగ్గరకి రావాలన్నా అది ఒకే గది. అది కూడా చాలా చిన్నది. అందుకని పాపం తొందరగా వాళ్ళు రారు. వస్తే పడుకునేందుకు కూడా ఇబ్బందేమరి. బాంధవ్యాలు కూడా డబ్బుకి బలికదా మరి! కొన్ని బట్టలు ఇస్త్రీ చేసాడో లేదో 1వ అంతస్తు నుండి పిలుపు వినిపించింది. “నారాయణ, చిట్టి” అంటూ.

భారతమ్మగారు పిలిచిందని పని పక్కనపెట్టి నారాయణ వెళ్ళాడు.

అటకమీద సామాను దింపాలని పిలిచింది ఆవిడ. నిచ్చిన వేసుకొని సామాను దించాడు నారాయణ.

“నారాయణా మీ ఆవిడని పంపు కాస్త ఇవ్వన్నీ కడుగుతుంది. రేపు ఇంట్లో కార్యక్రమం వుంది” అన్నదావిడ.

“సరే” అని నారాయణ వచ్చి చిట్టిని పంపాడు.

తను బట్టలు ఇస్త్రీ చేస్తూ ఉండిపోయాడు.

మధ్యాహ్నమయింది. భోజనానికి వెళ్ళాడు. భోజనం చేసి కరెంటు బిల్లుకు వెళ్ళాలని గుర్తు వచ్చి వెళ్ళాడు.

వచ్చి కాస్త అలసట తీర్చుకున్నాడో లేదో సాయంకాలం అయింది. చిట్టి ఇళ్ళల్లో పనికి వెళ్ళింది. వచ్చే వాళ్ళు వస్తున్నారు. అందరినీ కనిపెట్టి ఉండాలి. ఇంతలో ఏదో అమ్మోవాడు పైకి వెళ్ళాడు నారాయణ దృష్టిని ఏమార్చి.





ఫస్ట్ ఫ్లోర్లోని జగదంబగారు “నారాయణా, నారాయణా” అని కోపంగా అరిచింది.

“ఎంటమ్మగారు? ఏమిటి?” అన్నాడు కంగారుగా పైకి వెళ్ళి

“ఎవరు వస్తున్నారో చూసేదిలేదా?”

“నేను చూడకుండా వచ్చాడమ్మా.”

“వెళ్ళవయ్యా... వెళ్ళు.. నన్ను అడగక్కర్లా” అని అరిచాడు.

“ఇదే ఏ దొంగ అయితే ఏం చేస్తావు, ఆఁ అస్సలు శ్రద్ధలేదు”.

“అదికాదమ్మా పనిలో ఉన్నాను” అన్నాడు.

“సరే, సరే జాగ్రత్త. ఎవరినీ రానీమాకు” అన్నది.

“అలాగేనమ్మా” అని, బతుకుజీవుడా అనుకుంటూ బయటపడ్డాడు.

సెక్రటరీగారు ఇంటికి వచ్చారు. వారి చేతిలోని వస్తువులు అందుకుని వాళ్ళ అపార్ట్మెంట్లో పెట్టాడు నారాయణ.

“ఆ..ఆ... అక్కడ పెట్టు” అంటూ “ఆ.. నారాయణా రేపు మీటింగ్ ఉందని అందరికీ చెప్పు. 10గంటలకు కరెక్టుగా రమ్మను” అన్నారు.

“సరేనయ్యా” అంటూ వెళ్ళి అన్ని అపార్ట్మెంట్లలో చెప్పి వచ్చాడు. ఇంటికి తిరిగి వచ్చాడు. టీ తాగి ఇంటికి వస్తున్నవాళ్ళని గమనిస్తూ ఉన్నాడు.

పైకి, కిందికి తిరిగి తిరిగి కాళ్ళు నొప్పులు పెడుతున్నాయి. అయినా పని తప్పదుగా. మిగిలిన బట్టలు కూడా ఇస్త్రీ చేసి చిట్టితో పంపించాడు. అందరూ వచ్చేదాకా ఉండి గేటుతాళం వేసాడు. అప్పటికి రాత్రి పదిన్నర. ఎట్లాగో అన్నం తిన్నాననిపించి, పిల్లల వంక చూసి నిట్టూర్చాడు. వీళ్ళని ఎలా పెంచుతానో అనుకుంటూ. పడుకుందామని పక్క వేసుకున్నాడు. అలా నడుం వాల్చాడోలేదో ఓ అరగంటకే శంకరం గారింటికి చుట్టాలు వచ్చారు. గేటు తీసి వాళ్ళని పలకరించి, పైకి పంపాడు. మళ్ళీ గేటు వేసి పడుకున్నాడు.

రాత్రి 12.30 అవుతుండేమో. క్యాంప్ కి వెళ్ళిన సుదర్శనం గారు వచ్చి బెల్ మ్రోగించారు. నిద్రకళ్ళతో ఎలాగో లేచి తాళం తీసాడు.

“ఏం వినపడటం లేదా? ఎన్నిసార్లు హోరన్ మోగించాలి” అన్నాడు ఆయన.

ఆ రాత్రివేళ చికాకు కలిగినా ఏమనకుండా గమ్మున ఉండిపోయాడు. మెల్లగా ఆయన వెళ్ళినాక తాళం వేసి ఉసూరంటూ పడుకున్నాడు. సరైన నిద్ర కూడా లభించని స్థితిలో ఆరోగ్యం దెబ్బతింటున్న. నారాయణ, తెల్లారి మళ్ళా 5గంటలకే లేవాలి.

సూర్యోదయమైంది. యధావిధిగా కార్యక్రమంలో మునిగాడు నారాయణ. ఇవ్వాలి మీటింగ్ ఉంది. ఏం జరుగుతుందో అనుకుంటూ. 10గంటలయింది. ఒక్కొక్కరు మీటింగ్ కి వస్తున్నారు. అందరికీ కుర్చీలు తెచ్చి క్రింద హాలులో వేసాడు. అందరూ కూర్చున్నారు.

మెల్లగా సెక్రటరీగారు వచ్చారు. మీటింగ్ మొదలైంది. టాప్లు పనిచేయడం గురించి ఒకాయన డిస్ కషన్ బిగిన్ చేశాడు. మరొకరు నీళ్ళు అందటం లేదని, మేము మెయింటెనెన్స్ ఇస్తున్నాము కదా సరిగా మాకు సర్వీసు ఇవ్వరా ఒకావిడ అడిగింది. ఇలా చర్చ కాస్తా యుద్ధంగా మారింది. ఒకళ్ళమీద ఒకళ్ళు ఆరోపణలు, ప్రత్యారోపణలు, దూషణలు జరిగాయి. చర్చ నారాయణ వైపు మళ్ళింది.

“మేము పిలవంగానే రాదు ఎందుకు? మీరు పిలిస్తే వస్తాడు” అని ఒకావిడ నిలెసింది. వాళ్ళ వ్యక్తిగత కక్షలకి నారాయణ పావు అయ్యాడు.

“మీరు కావాలంటే చేయించుకోండి. దానికి మమ్మల్ని అంటారేం” అంటూ లేచాడు అవతలాయన. పనివాళ్ళతో మంచిగా చేయించుకోవాలి కాని...

“నీవు మహా బాగా మాట్లాడావులే. పిల్లికి బిచ్చం వేయవుకాని. నాకు తెలుసు పనివాళ్ళతో ఎలా ఉండాలి. నీ దగ్గర నేర్చుకోనవసరం లేదులే” అంటూ ఎదురు దాడి బిగిన్ అయింది.

“సెక్రటరీగారు మీరు చెప్పండి. నేను మెయింటెనెన్స్ ఇస్తున్నాను. నేను పిలవంగానే వచ్చి పని చేయాలి లేదా?” అన్నాడాయన.

సెక్రటరీగారు ‘అవును.. అవును..’ అంటూ నారాయణ అని పిలిచాడు.

దేవుడా అనుకుంటూ నారాయణ వెళ్ళాడు.

నుంచుని ‘ఎంటాయ్యా?’ అంటూ నమస్కారం చేశాడు.

“ఏమి? వీళ్ళు పిలిస్తే వెళ్ళటం లేదట?”

“అలా కాదండి బాబయ్యా, చేతిలో పని అయ్యాక వెళ్ళేటప్పటికీ కొంచెం ఆలస్యం అయింది.”

“అంటే మేమంత ముఖ్యం కాదనా నీ అభిప్రాయం?”

“అలాకాదమ్మా! అవతల మధ్యలో పని ఆగిపోతుందని...”

“ఏమండీ సెక్రటరీగారు ఇప్పుడేమంటారు? వాడు మీ ముందే ఎలా తలబిరుసు సమాధానం చెబుతున్నాడో చూసారా?”

“ఆ.ఆ.. వింటున్నాను” అన్నాడాయన ఎటూ చెప్పలేక.

“ఇలా వీలు లేదండీ వీడిని తీసేయాల్సిందే” అంది ఆవిడ.

“మీ ఒక్కళ్ళ గురించి తీసేయ్యాలా!” ఇంకొకాయన లేచాడు.

“వాడు సరిగా చేయనప్పుడు తీసేయ్యాలిందే” ప్రెసిడెంటుగారి భార్యలేచింది. ఇలా గొడవ పెరిగింది. వ్యక్తిగత గొడవగా మారింది. ఏం చేయాలో తెలియక తలపట్టుకు కూర్చున్నాడు సెక్రటరీగారు. మీటింగ్ ఆ పూటకీ ఎండ్ చేస్తానని ప్రకటించాడు.

ఇక నారాయణకి బిగిన్ అయింది బాధ. ఎవరు పిలవంగానే పలకకపోయినా చీవాట్లు, చెప్పుదెబ్బలు. వాళ్ళ వ్యక్తిగత పోరాటంలో బలిపశువు అయ్యాడు. ఇలా ఎలాగో రెండు నెలలు గడిచాయి. దీపావళి పండగ వచ్చింది. ఆ సందర్భంగా అపార్ట్మెంట్లో ఓ గెట్టుగెదర్ ఏర్పాటు జరిగింది. ఆ పార్టీ ఘనంగానే జరిగింది. అయితే ‘ఆ పార్టీలో వారికి ప్రాధాన్యత ఇవ్వలేదని కావాలనే పార్టీలో తమని ఎవాయిడ్ చేశారనీ, పిల్లల పోటీలో వాళ్ళ అమ్మాయికి ప్రైజ్ వచ్చినా ఇవ్వలేదనీ గొడవ చేసింది’ ప్రెసిడెంట్ గారి భార్య. మరుసటివారం మళ్ళా మీటింగ్ జరిగింది. మళ్ళా ఆరోపణలు ప్రత్యారోపణలు జరిగాయి. ఈ కక్ష అంతా నారాయణ మీదకు తిరిగింది. చివరికి ఇది అంతా నారాయణ నిర్వాకమే అని తేల్చి నారాయణ ఉద్యోగానికి ఎసరు పెట్టారు. చేసేది లేక నారాయణని తీసివేసి కొత్త పనివాడిని పెట్టేందుకు నిర్ణయం జరిగింది. ఈ వ్యవహారంతో తలకు బొప్పికట్టిన వృద్ధ సెక్రటరీగారు తన పదవికి రాజీనామా ఇచ్చారు. ఏదో వృద్ధాప్యంలో కాసేపు కాలక్షేపంగా, సహాయం చేసినట్టుగా ఉంటుందని, ఏదో తనకు కొంచెం ఉపయోగపడుతుందని ఆయన తలచాడు. ఈ చికాకులు పడలేక ఆయన తలవంచాడు.

విషయం తెలిసిన నారాయణకి దుఃఖం వచ్చింది. ఎంత చేసినా ప్రయోజనం లేకపోయింది అనుకుని బాధతో తండ్రికి ఉత్తరం వ్రాసాడు. మరో ఉద్యోగ ప్రయత్నంలో పడ్డానని. చిట్టికి భయం వేసింది రేపు ఎట్లానా? ఈ పిల్లలతో అని. నారాయణ మళ్ళా తెలిసిన వాళ్ళను పట్టుకుని మరో ఉద్యోగ ప్రయత్నంలో పడ్డాడు.

□



# అమరుడు కామ్రేడ్ రంగయ్య

**1947** ఫిబ్రవరి 13. కొత్తగూడెం గనికార్మిక యూనియన్ ఆఫీసులో పోలీసు వలయం నుండి తప్పించుకుని శేషగిరి, సత్యనారాయణ చేరొక దారిన రహస్య స్థావరాలకు వెళ్లిపోయారు. పిచ్చెక్కినట్లుగా పోలీసులు యూనియన్ కార్యకర్తలను అరెస్టు చేశారు. కొత్తగూడెం పట్టణమంతా పోలీసుల మయమై పోయింది. యూనియన్ ఆఫీసు పోలీసు ఆక్రమణలో వున్నది.

తమ చెప్పుచేతల్లో వుండే కొందరితో క్రొత్త సంఘాన్ని ఒక దానిని ప్రకటించారు. ఆ యూనియన్ ద్వారా సమస్యలు పరిష్కరించుకోవడాని ప్రచారంసాగించారు. యూనియన్ నాయకులు పారిపోయారని వాళ్లు కమ్యూనిస్టులని యికరారు అనీ వున్న యూనియన్ దగ్గరకే వెళ్లి తమ యిబ్బందుల పరిష్కరించుకోవడాని ప్రచారం చేశారు.

అడుగడుగునా పోలీసులే, ఎంక్వైరీలే, రోజూ కొంతమందిని అరెస్టు చేసి జైలుకు పంపటమే. రహస్యంగా వున్న నాయకులు స్థావరాలు మార్చుకుంటూ కార్మిక బస్టిల్లోనే మసలుతూ కార్మికులకు ధైర్యం చెబుతున్నారు. అయితే అందరికీ కనపడటం సాధ్యం కాదు గదా. ఎక్కువ మందికి కనపడితే వునికి బయటికి పోక్కే ప్రమాదం వుంది.

నాయకులు తమ మధ్యనే వున్నారనీ, తమ సమస్యలు తెలుసుకుంటున్నారనీ తగు సలహాలు అందించబడుతాయనీ బహిరంగంగానే కార్మికుల దృష్టికి తేవాలి, యూనియన్ వ్యతిరేకుల ప్రచారానికి అడ్డుకట్టవేయాలి. ప్రచారాన్ని ఖండిస్తూ పోస్టర్లు అంటించే ప్రయత్నం జరిగింది. నమ్మకమైన ఒకరిద్దరితో మాత్రమే సంబంధం పెట్టుకుని పోస్టర్లంటించటం జరిగింది. బర్లిప్ట్లో పనిచేసే ఫిట్టర్ నూతనరసయ్య ఈ పని సమర్థవంతంగా నిర్వహించాడు. అదే డిపార్ట్మెంట్లో తనకు సహకరించే ఫిట్టర్ హెల్పర్ ఒంటెద్దు రంగారెడ్డి సహాయంతో పనిపూర్తి చేయించేవాడు.

రహస్య స్థావరంలో పోస్టర్లు తయారయ్యేవి. పిట్ మీద కార్మికులు కూర్చునే చోట గోడకు అంటించేవారు. తెల్లవారి కార్మికులు డ్యూటీకి ఎక్కేసమయానికి పోస్టర్లు ప్రత్యక్షం. ఆతురతతో చదువుకునేవారు చర్చలుసాగేవి. ఎప్పుడుపడ్డవి. ఎలా వేశారు అని ఆశ్చర్యపోయేవారు. గని అధికారులు వాచ్మెన్లను మందలించేవారు.

తమ మనస్సుల్లో అనుకుంటున్న విషయాలే పోస్టర్లలో కనిపించేవి. వ్యతిరేకుల ప్రచారాన్ని ఖండిస్తూ నాయకులు తమ మధ్యనే మెసులుతున్నారని అన్ని విషయాలనూ గమనిస్తున్నారని భరోసాకలిగేది.

అప్పుడప్పుడు కరపత్రాలు అన్ని గనుల మీద ఒకేసారి రాత్రి బదిలీల్లో కనిపించేవి. పంచేవారు పట్టుబడకుండా వుండేటందుకు కార్మికులు గనులకు వెళ్లేదారుల్లో కట్టుబాగా పెట్టిపోతే చూచినవారు ఎగబడి పంచుకునేవారు. దాచిపెట్టుకుని తర్వాత చదివించుకునే వారు. బయటపడవేస్తే వర్షానికి తడవటమో, మంచుకు పాదయిపోవటమో జరుగుతుందనుకున్నప్పుడు గుడిసెల చూరు గుండాలోపలికి జారవిడిచేది. ఈ పని ఎవరు చేశారో తెలిసేది కాదు. తెల్లవారి లేచి చూచుకుంటే కరపత్రాలు కనిపించేవి. అన్ని గనుల మీద, అన్ని బస్టిల్లో ఒకే సమయంలో పంపకం

ఏర్పాటు జరగటంతో ఎవరు పంచారో అంతుపట్టేదికాదు. ఇరుగుపొరుగు కార్మికులు మా ఇంట్లో కరపత్రాలు పడినవంటే మా ఇంట్లోను పడ్డవనుకునేవారు. అలాగే గనుల వద్ద ఫిట్ ఆఫీసుల వద్ద పోస్టర్ల గురించి వాటిలోని విషయాల గురించి గుసగుసలుగా చెప్పుకునేవారు. సి.ఐ.డి.లు తమను కనిపెడతారేమోనని అటూయిటూ పరికించుతూ కబుర్లు చెప్పుకునే వారు. బావుల మీద పడ్డ పోస్టర్లను గనిలోకి దిగేదాకా శ్రద్ధగా చదువుకునే వారు.

ఇలా రోజులు గడుస్తున్నాయి. ఇంతలోకే మేడే వచ్చింది. నూతి నర్సయ్య, రంగారెడ్డి చక్కని ప్లాను ఆలోచించారు. కంపెనీ హెడ్డాఫీసు ముందర బుర్రకథ పెట్టించారు. ముందుగానే కథకులకు డబ్బులు ముట్ట చెప్పారు. యాచకులు కథలు చెప్పుకుంటూ తిరగటం కార్మిక పేటల్లో అలవాటే. అలాగే కథవినటానికి జనం గుమిగూడారు. కథకుడు పురుషుడు. వంతవాళ్లు యిద్దరూ స్త్రీలు. మాయల మరాఠీ కథ రంజుగా సాగుతున్నది. బదిలి నుంచి వచ్చేవారు, బదిలీలకు పోయేవారు, హెడ్డాఫీసుకు పనిమీద వచ్చేవారు. అంతా కలసి పెద్ద గుంపే చేరింది. అనుకున్న ప్రకారమే రంగారెడ్డి జేబులో నుంచి ఎర్రజెండా తీసిపైకెత్తి చూపుతూ ఎర్రజెండా వర్తిల్లాలి.. మేడే వర్తిల్లాలి.. కార్మిక ఐక్యత వర్తిల్లాలి.. అని నినాదాలిచ్చాడు. ఇవి కార్మికులు విన్నవే, అలవాటయినవే కావటంతో అందరూ స్పందించారు. నినాదాలు అందుకున్నారు. నినాదాలహోరుకు హెడ్డాఫీసులోనున్న ఉద్యోగులు ఒక్కసారి కిటికీల దగ్గరకు చేరి చూడసాగారు.

యూనియన్ ఆఫీసు మీద పోలీసులు దాడి చేసిన తర్వాత యిన్నాళ్లు ఈ నినాదాలు వినిపించలేదు. ఇదే మొదటిసారి. నినాదాలు ఎక్కడ నుంచి వస్తున్నవో ఎవరు యిస్తున్నారో అర్థం కాలేదు. నినాదాలకు బెదిరిపోయిన కథకులు చెల్లాచెదరు అయిపోయారు. చుట్టూ చేరిన జనం కూడా ఎవరి దారిన వారు వెళ్లిపోయారు. రంగయ్య, నర్సయ్య ఎప్పుడో జారుకున్నారు.

అలా అలా ఈ సంగతి రైల్వేస్టేషనుకు ఎదురుగానున్న పోలీసు స్టేషన్కు చేరింది. పోలీసులు హడావిడిగా పెరుగెత్తి కంపెనీ ఆఫీసుదగ్గరకు చేరారు. రోడ్డుమీద జనం సంచారమే లేదు. పోలీసులు ఎవరి నడిగినా మాకేమి తెలియదంటే తెలియదని సమాధానం. మొత్తం మీద 'యీ ఘట్టం కంపెనీ ఆఫీసులోను పోలీసులలోను గుండెదడ వుట్టించింది. ఎవరు చేశారబ్బా యింతపని అని బుర్రలు గోక్కున్నారు.

ఆ మేడే కాలరీ పట్టణాన్ని యింకొక ఊపు ఊపింది. నాయకులు లేకపోయినా మేడే జరిగింది. 1952లో జనరల్ ఎన్నికలు జరిగాయి. జైళ్లకు పోయినవాళ్లు క్రమేణా విడుదలైనారు. ఎక్కడ వూరేగింపు జరిగినా సభ జరిగినా అమర వీరులు శేషగిరి, రంగయ్య, పాపయ్యలకు జోహార్లు అంటూ వినిపించేది. 1948లో పోలీసులు యీ ముగ్గురిని కాల్చిచంపారు. అమరుడు రంగయ్య ఒంటెద్దు రంగారెడ్డి. నాయకులు రహస్యంగా వుండగా బావులమీద పోస్టర్లు అంటించి, కరపత్రాలు పంచి కార్మికుల నుత్సాహపరిచిన రంగారెడ్డి యీ అమరుడు రంగయ్య.

- పర్వసత్యనారాయణ





## నూరేళ్ల 'అమ్మ'

నేడు ప్రపంచమంతటా అమెరికన్ సామ్రాజ్యవాదం 'ప్రపంచీకరణ' పేరిట తన అధిపత్యాన్ని బలవంతంగా రుద్దుతోంది. ఈ నేపథ్యంలో ప్రపంచమంతటా అన్ని దేశాలలో కార్మికులు పోరాటాలలోకి వస్తున్నారు. 'ప్రపంచ కార్మికులారా ఏకం కండి!' అనే నినాదం నేడు సర్వత్రా వినిపిస్తోంది. ఈ సందర్భంగా ప్రపంచంలోని మొట్టమొదటి కార్మికవర్గ నవలగా గుర్తించబడ్డ 'అమ్మ' నవలను పరిచయం చేయడం అవసరంగా భావిస్తున్నాము. నూరు సంవత్సరాల క్రితం 1907 సం॥లో అమెరికాలో ప్రవాసంలో వున్న మక్సీమ్ గోర్కీ అమ్మ నవలను ప్రచురించాడు. ఇప్పటికి ప్రపంచమంతటా 120 భాషల్లో ప్రచురించబడి కోటానుకోట్ల ప్రతులు అమ్ముడుపోయింది.

మన రాష్ట్రంలో నాటి కాంగ్రెస్ సోషలిస్టు పార్టీ నాయకుడు తూర్పుగోదావరిజిల్లాకు చెందిన శ్రీ కొల్విడి లింగరాజు 1931-1932 సం॥లలో జైలులో వున్నప్పుడు అమ్మ నవలను తెలుగులో అనువదించారు. దాన్ని 1934 డిసెంబరులో గద్దెలింగయ్యగారి ఆదర్శమండలి, వారు బందరుకు చెందిన శ్రీలక్ష్మి (ప్రెస్)లో ముద్రించారు. అది వెలువడగానే 18 జులై 1935 నాడు మద్రాసు ప్రభుత్వం నిషేధించింది. ఆనాడు రహస్యంగా ఈ పుస్తకాన్ని ప్రచారంలోకి తీసుకువచ్చారు. దీన్ని చదవని వామపక్ష, జాతీయ ఉద్యమకారులు లేరు. ముఖ్యంగా మహిళలు ఈ పుస్తకంలోని ప్రధాన పాత్ర 'అమ్మ'ను స్ఫూర్తిగా తీసుకుని రహస్యోద్యమంలో ఎంతో ధైర్యంగా పని చేశారు. ఆ నవలను సంక్షిప్తంగా పరిశీలిద్దాం.

★★★

తాను నివసించే నిజ్మినోవాగ్రాడ్ లో జరిగిన మేడే ప్రదర్శననూ దానిపై పోలీసుల నిర్బంధాన్ని ప్రత్యక్షంగా చూసిన ప్రేరణతోనే గోర్కీ 'అమ్మ'ను రాశాడు. నవలలో ప్రథమ భాగం ఈ ప్రదర్శనపై పోలీసుల దాడితో ముగుస్తుంది. నిజజీవిత పాత్ర నుండే 'అమ్మ' రూపుదిద్దుకుంది. ఫ్యాక్టరీ యజమానులు కార్మికుల శ్రమను దోచుకోవడాన్ని వర్ణించే వాక్యాలతో అమ్మ ప్రారంభ మవుతుంది. తర్వాత అక్కడి కార్మికుల జీవితాలను వర్ణిస్తుంది.

ఇలా వుండీ వుండీ ఏదో ఒకరోజు చనిపోయే వారు అని ఆ వర్ణన ముగుస్తుంది. వారిలో 'పావెల్' కుటుంబం ఒకటి. పావెల్ తండ్రి 'మిహాయిత్ వాస్లోవ్' ఒక తాగుబోతు. అతని దౌర్జన్యాన్ని భరిస్తూ తల్లి నీలావ్నా బ్రతుకుతూ వుంటుంది. రోజంతా బండచాకిరి చేస్తూ, ఆ శ్రమ దోపిడీ భరించలేక ఉపశమనంకోసం తాగుతూ, ఆ కోపాన్ని పెళ్ళాంమీద ప్రదర్శిస్తాడని గోర్కీ విశ్లేషిస్తాడు. ఆ తండ్రికూడా మరణిస్తాడు. పావెల్ కూడా తాగి వస్తాడు. అమ్మ మానంగా రోదిస్తుంది. తర్వాత పావెల్ మారిపోతాడు. రాత్రిళ్ళు ఆలస్యంగా రావడం, వస్తూ పుస్తకాలు తెస్తుంటాడు. తల్లితో ప్రవర్తన గౌరవంగానూ ఆప్యాయంగానూ మారుతుంది. ఈ మార్పుకు భయపడి తల్లి కారణం అడుగు తుంది. "తాము చక్రవర్తికి (నాడు రష్యాలో జారుచక్రవర్తిగా వుండేవాడు) వ్యతిరేకంగా పనిచేస్తున్నామని, తమ పుస్తకాలు కనబడితే పోలీసులు జైళ్ళో పెడతారని చెబుతాడు". భయపడిన అమ్మ 'అలా ఎందుకు చేస్తున్నావని' అడుగుతుంది. 'నేను నిజానిజాలు తెలుసు కోవాలని అనుకుంటున్నాను' అని అంటాడు.

ఆ తర్వాత నుండి ఇంటికి పావెల్ సోషలిస్టు కార్యకర్తలు రావడం మొదలెడతారు. వారందరికీ అమ్మ సేవలందిస్తూ వాళ్ళు చేసే పనిని అర్థం చేసుకోవడానికి ప్రయత్నిస్తూ వుంటుంది. సమ సమాజంకోసం కృషి చేస్తున్నారని అర్థం చేసుకుని ఆ విప్లవకారు లందరినీ తన బిడ్డలుగా ఆదరించి అందరికీ 'అమ్మ' అవుతుంది.


పావెల్ కామ్రేడ్లు కూడా ఆమెను 'అమ్మ' అనడమేకాదు, పాఠకుడు కూడా అమ్మ వెంట నడుస్తున్నారనుకుంటాడు. 'మేమంతా ఒక తల్లి బిడ్డలం. ప్రపంచంలోని కార్మికులంతా సోదరులనే అకుంఠిత విశ్వాసము మా తల్లి' అని నవలలోని ఒక పాత్ర అనడ్రయ్ సహోర్కు అంటుంది. విప్లవపోరాట సమయంలో ప్రజలు ఏ విధంగా మార్పులు చెంది రాటుదేలుతారనే దాన్ని, వారి మధ్య సహోదరత్వం ఎలా అభివృద్ధి చెందుతుందనేది అమ్మ నవలలో గోర్కీ కళ్ళకు కట్టినట్లుగా చూపించాడు. క్రమంగా అమ్మ కూడా వారి కార్యక్రమాల్లో పాల్గొనుకుంటుంది. కొడుకు పావెల్ అరెస్టయి జైలు పాలవడంతో రహస్య కార్యక్రమాలలో ముమ్మరంగా పాల్గొంటూ చివరకు రైలులో కరపత్రాలు తీసుకెళుతూ అరెస్టవుతుంది. ఆ సందర్భంలో ఆమె ధైర్యసాహసాలు ప్రదర్శించి పోలీసులు గొంతునొక్కేవరకు ప్రజలనుద్దేశించి ప్రసంగిస్తూ కరపత్రాలు విసిరేస్తుంది. ఈ రకంగా నవల ముగుస్తుంది.

జీవితంలో కష్టాలకు కన్నీళ్ళకు బెదిరిపోయి నిరాశ నిస్సహాయతతో ఆత్మహత్యలకు పాల్పడటం ముగింపుగా చూపే కథలు, నవలలకు భిన్నంగా గోర్కీ తన నవలలో 'అమ్మ'ను ఆమె పోరాటపథాన్ని సృష్టించాడు. అందువలనే 'అమ్మ' నవల ప్రపంచ వ్యాప్తంగా పోరాడే కార్మికవర్గ విప్లవవీరులకు ఆదర్శప్రాయమైంది. ప్రతి కార్మికుడు తప్పనిసరిగా చదవాల్సిన నవల 'అమ్మ'!

- ఎస్.బి.



# నందిగ్రామ్ సంఘటన రైతాంగ ఉద్యమమా?... రాజకీయ కుతంత్రమా?



ప్రభుత్వం తమకు  
రక్షణ కల్పించాలని  
కోరుతూ కలకత్తాలో  
ధర్నా చేస్తున్న  
నిర్వాసితుల  
శిబిరంలోని పేదలు

పశ్చిమబెంగాల్ రాష్ట్రంలోని తూర్పు మిడ్నపూర్ జిల్లాలో నందిగ్రామ్ నియోజకవర్గం వుంది. ఐదు గ్రామపంచాయతీలు గల ప్రాంతంలో 14 మార్చి 2007 నాడు జరిగిన పోలీసులో జరిగిన ఘర్షణలో ఇద్దరు మహిళలతోసహా 14మంది మరణించడం దేశవ్యాప్తంగానే కాక అంతర్జాతీయంగా కూడా సంచలన వార్తయింది. 14మంది మరణించారు. ఈ దురదృష్టకర సంఘటన పట్ల ఆ రాష్ట్ర ముఖ్యమంత్రి విచారం ప్రకటించారు.

**పశ్చిమబెంగాల్ లో జరుగుతున్నదేమిటి? :**

వ్రస్తాతల దేశవ్రజలు, మీడియా దృష్టి పశ్చిమబెంగాల్ పైకి మళ్ళింది. వామపక్ష సంఘటన ప్రభుత్వం గత 30సం॥ల పాలనలో వ్యవసాయరంగంలో మంచి అభివృద్ధిని సాధించింది. ఆ రాష్ట్రంలో పెరుగుతున్న అవసరాలకు ఈ అభివృద్ధిని మరింత సంఘటగితపరచు కోవాలి. అందుకు ప్రజానుకూల పారిశ్రామికీకరణను పెద్దఎత్తున చేపట్టాలని ఆ ప్రభుత్వం నిర్ణయించింది. ఆ అభివృద్ధి ఫలాలు రైతాంగం, గ్రామీణ, పట్టణ పేదలకు, ఇతర శ్రామిక ప్రజలకు, మధ్యతరగతికి అందించాలన్న పట్టుదలతో అక్కడి బుద్ధదేవ్ ప్రభుత్వం కృషి చేస్తున్నది.

కానీ ప్రభుత్వ కృషికి అడుగడుగునా మోకాలు అడ్డం

పెట్టే శక్తులు తమ కుట్రలను ముమ్మరం చేశాయి. తృణమూల్ కాంగ్రెస్ నేతృత్వంలో, ఆర్.ఎస్.ఎస్., బిజెపి వంటి మతోన్మాదులు, పలు నక్సల్ బారిస్ట్రాపులు, అమెరికన్ అనుకూల ఎన్టీవోసంస్థలు ఒక కూట మిగా ఏర్పడ్డాయి. కాంగ్రెస్ వారి వైఖరి ఈ కుట్రదారులకు తోడ్పడింది. ఆయుధ గ్యాంగులతో హింసను, అశాంతిని, అపోహలను అవిశ్రాంతంగా ప్రేరేపిస్తున్నాయి. సింగూరులో వారి పాచికలు పోలేదు.

మిడ్నపూర్ జిల్లా నందిగ్రామ్ ప్రాంతంవైపు వారి దృష్టిని కేంద్రీకరించారు. 2007 ప్రారంభం నుండి ఒక పథకం ప్రకారం ఈ శక్తులన్నీ అక్కడ మొహరించాయి. ఆ ప్రాంతంలో భూమిసేకరణ నిరోధక కమిటీలు ఏర్పరిచారు. పరిశ్రమల స్థాపనకు వ్యతిరేకంగా వదంతులు, అపోహలు సృష్టించి హత్యలు, హింసాకాండలతో అరాచకానికి పలు చర్యలు చేపట్టాయి. నలీంగ్రూపు పరిశ్రమకోసం బలవంతంగా భూములు సేకరించనున్నారని పుకార్లు లేపారు. ప్రభుత్వ అధికారులు, పోలీసులు వస్తున్నారనిభయపెట్టి 29చోట్ల రోడ్లకు గండ్లు కొట్టారు. 11 బ్రిడ్జిలను, కల్యర్లను నాశనం చేశారు. 5 గ్రామపంచాయతీల పరిధిలోని 12 గ్రామాలను రాష్ట్రంలోని



ఇతర ప్రాంతాలతో సంబంధాలు తెగకొట్టారు. తుపాకులు, బాంబులు మారణాయుధాలతో భయపెట్టి గ్రామపంచాయతీలలో విద్య, వైద్యం వగైరా అత్యసవర సేవలు స్తంభింపజేశారు. ఆ ప్రాంతాన్ని తమ విముక్తి ప్రాంతంగా ప్రకటించారు.

వారి అరాచకాలకు తలవంచని ఆ ప్రాంతంలోని వేలాదిమంది ప్రజలపై వారి దృష్టి మళ్ళింది. లెక్కలేనన్ని ఇళ్ళను లూరీ చేశారు. తగులబెట్టారు. పలువురు బాలికలు, మహిళలను మానభంగాలు చేసి హతమార్చారు. ఇందులోనూ వారి ప్రధానలక్ష్యం వామపక్ష ఫ్రంట్ కు నాయకత్వం వహిస్తున్న సిపిఐ(ఎం) పార్టీ అనుయాయులు. తుపాకులతో బెదిరించి వేలాదిమందిని ఆ గ్రామంనుండి తరిమేశారు. వారి ఇళ్ళను తగుల బెట్టారు. పారిపోయినవారు రెండున్నర నెల్లుగా 3వేల మంది ఈ ప్రాంతం బయట 'సహాయ శిబిరాలలో' తలదాచుకుంటున్నారు. ఆ క్యాంప్ పై దాడి చేసి 6 మందిని చంపేశారు. పోలీస్ స్టేషన్ తగులబెట్టారు. విచారణకుపోయిన పోలీసు కానిస్టేబుల్ ను హత్య చేశారు. వారి దాడులలో ప్రాణాలు కోల్పోయినవారు, గ్రామాలు వదలి పారిపోయినవారందరూ సామాన్య రైతులు, చేతివృత్తుల వారే. వారిలో అత్యధికులు దళితులే.

జనవరి 3న ప్రాంతభ్రమైన ఈ హింసాకాండ మార్చి 2వ వారానికి ప్రమాదకరస్థాయికి చేరింది. ఈ అరాచకాలను, అశాంతిని నందిగ్రామ్ ప్రాంతం చుట్టుప్రక్కల గ్రామాలు దాటించి, హోల్డియా పారిశ్రామిక ప్రాంతానికి విస్తరించే లక్ష్యంతో మరింత బరితెగించారు. ఈ చర్యలన్నీ సాధారణ రైతాంగం చేయగలరా? అసాధ్యం.. బయటినుండి సమీకరించిన తృణమూల్ హంత మురాలు, సాయుధ నక్సల్స్ దే. ఇందుకు పూర్తి బాధ్యత వారిదే.

ఇంత జరుగుతున్నా అక్కడి పోలీస్, అధికార యంత్రంరెచ్చిపోలేదు. కారణం రక్తపాతాన్ని నివారించాలని దృఢనిశ్చయం. చర్యలు ద్వారా ఆ ప్రాంత రైతాంగాన్ని ఆలోచింప జేయగలమన్న ప్రభుత్వ విశ్వాసం.

★★★

### రాష్ట్ర ప్రభుత్వం స్పందన :

సామాన్యప్రజల్లో భయాందోళనలను పోగొట్టి, విశ్వాసాన్ని నింపడానికి బెంగాల్ ప్రభుత్వం ఎన్నో ప్రయత్నాలు చేసింది. హోల్డియా పట్టణాభివృద్ధి సంస్థ నోటీసు చట్టబద్ధమైనది కాదని, అది చెల్లుబాడి కాదని స్వయంగా ముఖ్యమంత్రి బుద్ధదేవ్ భట్టాచార్య ఫిబ్రవరి 11నాడు నందిగ్రామ్ లో భజారి వద్ద జరిగిన బహిరంగసభలో ప్రకటించి, ఆ ప్రతిని ప్రజల ముందు ముక్కలుముక్కలుగా చించివేశారు. నందిగ్రామ్ ప్రాంత ప్రజల అనుమతి లేకుండా ఎలాంటి పరిశ్రమ అక్కడ పెట్టేదే లేదని పలు మార్లు గట్టిగా చెప్పారు. అయినా తృణమూల్ కూటమి దుష్ప్రచారం కొనసాగిస్తూనే వచ్చింది. దాడుల భీభత్సం సాగిస్తూనే వుంది.

నెలల తరబడి ఇల్లువాకిలి వదిలి పెట్టి శిబిరాలలో తల దాచుకుంటున్న ప్రజలను తిరిగి ఇళ్ళకు పంపి రక్షణ కల్పించాల్సిన బాధ్యత రాష్ట్రప్రభుత్వానిది. ఆ ప్రాంతంలో తిరిగి చట్టబద్ధ పాలనకు

చర్యలు తీసుకోవాలి. రోడ్లు రహదారులు పునరుద్ధరించాలి. సామాన్యప్రజలకు ప్రభుత్వ సౌకర్యాలు తిరిగి కల్పించాలి. దానికి అవరోధంగా తృణమూల్ కూటమి, మావోయిస్టులు ఆయుధాలు చేరవేస్తున్నారని తెలిసింది. చట్టబద్ధ పాలన పునరుద్ధరించాలని నెలరోజులపాటు పలుమార్లు తూర్పు మిడ్నాపూర్ లో నిర్వహించిన అఖిలపక్ష సమావేశాలలో నిర్ణయించారు. ఈ సమావేశాలకు తృణమూల్ మినహా బిజెపితోసహా ఇతర రాజకీయపక్షాలన్నీ హాజరయ్యాయి. దానికోసం 8మార్చి సమావేశం లో పోలీసులను పంపడంతో సహా అన్ని రకాల చర్యలు తీసుకోవా లని నిర్ణయించారు. ఇదే విషయాన్ని రాష్ట్ర డిజిపి బహిరంగంగా ప్రకటించారు. ఎవరూ అభ్యంతరం వ్యక్తం చేయలేదు.

★★★

### 14 మార్చి 2007 నాడు ఏం జరిగింది?

పోలీసులను ప్రతిఘటించే నెపంతో తృణమూల్, నక్సల్స్ (గ్రూప్స్) గ్యాంగ్ రంగంలోకి దిగింది. ముందువరసలో పిల్లలను మహిళలను రక్షణ కవచంగా నిలబెట్టారు. ఎదురు దింపారు. వారి వెనక పైప్ గన్స్, బాంబులతో పోలీసులపై దాడికి దిగారు. ఈ ఘటనలో మొత్తం 14మంది మరణిస్తే 8మంది బుల్లెట్ గాయాలకు మరణించారు. మిగతావారు బాంబుదాడుల్లో మరణించారు. ఇది దృరదుష్టకరంగా ముఖ్యమంత్రి ప్రకటించారు. వెనుకనుండి దాడులు చేసినవారు వాటిని పోలీసులపై ప్రయోగించబోయి తమ వెంట వచ్చిన ప్రజలనే బలిగొన్నారు. ఒక రైతు చేతిలోని బాంబు పేలి మరణించాడు. ఈ దాడుల వెనుక స్థానికులకన్నా బయటివారే అధికంగా వున్నారని తర్వాతి వార్తా కథనాలు వెల్లడించాయి.

### ఎన్టీవోల పాత్ర :

తృణమూల్ నాయకత్వంలోని కూటమి కుట్రలను అమలు చేయడానికి వెన్నుదన్నుగా కొన్ని స్వచ్ఛంద సేవ సంస్థలు (ఎన్టీవో) నిలిచాయి. ఈ కూటమికి ఈ సంస్థలు భారీ నిధులు అందజేస్తున్నట్లుగా బయటపడింది. తమకు తాము ప్రపంచీకరణకు వ్యతిరేకంగా వని చేస్తున్నామని, ఆహారభద్రతకోసం పాటుపడుతున్నామని ప్రచారం చేసుకొనే పెస్టిసైడ్స్ యాక్షన్ నెట్ వర్క్ ఆసియా & ద పసిఫిక్ (పాన్-ఎపి) అనే సంస్థ పనిగట్టుకొని వామపక్ష ప్రభుత్వానికి వ్యతిరేకంగా సింగూర్ లో ప్రచారం చేస్తూ గ్రామీణ ప్రజలను రెచ్చగొట్టింది. సింగూరు, నందిగ్రామ్ లో మరో సంస్థ ఈ ప్రగతి నిరోధక మురాలకు ఏజెంట్ గా పనిచేస్తున్నది. ఈ సంస్థకు నెదర్లాండ్స్ కు చెందిన నోవిజ్ నుండి ఫ్రాన్స్ కు చెందిన బ్యాన్, జర్మనీకి చెందిన బ్రెడ్ ఫర్ ది వరల్డ్, ఫోర్డ్ ఫౌండేషన్ నుంచి సాయం అందుతున్నది. ఈ కార్యక్రమాలన్నిటినీ మేధాపట్నర్ కు సన్నిహితంగా ఉండే ఇక్కడి ఓ సంస్థ సమన్వయం చేస్తున్నది. రాష్ట్ర ప్రభుత్వం చేపడుతున్న అభివృద్ధి ప్రక్రియను దెబ్బతీసి, శాంతియుత వాతావరణాన్ని విచ్ఛిన్నం చేసేందుకు ప్రజలలోకి చొచ్చుకుపోయి ప్రచారం చేస్తున్నారు.



# బిఎస్ఎన్ఎల్ దివాళా మాంత్రికుడు!



ప్రైవేటు టెలికం కంపెనీలు 2006-07 ఆర్థిక సంవత్సరంలో బిఎస్ఎన్ఎల్కు రూ.3000కోట్లు ఎక్సెస్ డెఫిసిట్ చార్జి (ఏడిసి) చెల్లించాయి. 2007-08 ఆర్థిక సంవత్సరంలో ఈ ఏడిసిని రూ.2000 కోట్లకు తగ్గించాలని టెలికం రెగ్యులేటరీ అథారిటీ 19.3.07న నిర్ణయించింది. ఈ విధంగా రానున్న ఆర్థిక సంవత్సరంలో బిఎస్ఎన్ఎల్కు రూ.1000 కోట్లు ఆదాయం తగ్గుతుంది. ఆ మేరకు ప్రైవేటు టెలికం కంపెనీలకు మేలు జరుగుతుంది. ల్యాండ్లైన్లపై గిట్టుబాటుకన్నా తక్కువ అద్దె వసూలు చేస్తున్నందున బిఎస్ఎన్ఎల్కు కలిగే నష్టానికి పరిహారంగా చెల్లించబడుతున్న ఈ ఏడిసిని టెలికం రెగ్యులేటరీ అథారిటీ క్రమంగా తగ్గిస్తూ వస్తున్నది. రానున్న రెండు మూడు సంవత్సరాలలో ఈ ఏడిసిని పూర్తిగా రద్దు చేయాలని టెలికం రెగ్యులేటరీ అథారిటీ నిర్ణయించింది. ఇది ప్రైవేటు టెలికం కంపెనీల ప్రయోజనాలు కాపాడేందుకు, ప్రభుత్వరంగ సంస్థ బిఎస్ఎన్ఎల్ను దెబ్బతీసేందుకు అనుసరిస్తున్న విధానం.

టెలికం కంపెనీలలో విదేశీ ప్రత్యక్ష పెట్టుబడి (ఎఫ్డిఐ) పరిమితిని 49శాతం నుండి 74శాతంకు పెంచుతూ యుపిఎ ప్రభుత్వము 2005లో నోటిఫికేషన్ ఇచ్చింది. అయినప్పటికీ ఇప్పటివరకూ ఇది అమలు కాలేదు. కేంద్రప్రభుత్వ హోంశాఖ, నేషనల్ సెక్యూరిటీ కౌన్సిల్ అభ్యంతరాలు ఇందుకు కారణం. 49శాతం మించి విదేశీ పెట్టుబడిని అనుమతిస్తే సంబంధిత టెలికం కంపెనీపై విదేశీ పెత్తనం ఏర్పడుతుంది. దీనివలన మన దేశరక్షణకు సంబంధించిన సమాచారం విదేశీ శక్తులకు తెలిసే అవకాశం వుంటుంది. కాబట్టి ఎఫ్డిఐ పరిమితిని పెంచకూడదు. ఇదీ నేషనల్ సెక్యూరిటీ కౌన్సిల్ అభిప్రాయం.

నేషనల్ సెక్యూరిటీ కౌన్సిల్ అభిప్రాయాన్ని దృష్టిలో వుంచుకుని, ఎఫ్డిఐ పరిమితిని 74శాతంకు పెంచినప్పటికీ, అటువంటి టెలికం కంపెనీ సిఎండిగా విదేశీయులుండకూడదని, తప్పనిసరిగా భారతీయులే ఉండాలని యుపిఎ ప్రభుత్వము షరతు విధించింది. అటువంటి టెలికం కంపెనీల నెట్వర్క్ మానిటరింగ్ సెంటర్ భారతదేశంలోనే ఉండాలని, విదేశాలలో ఉండకూడదని మరో షరతు విధించింది. దేశభద్రత కోసం విధించిన ఈ షరతులను విదేశీ టెలికం కంపెనీలు వ్యతిరేకించాయి. ఈ షరతులను రద్దు చేయాలని ఒత్తిడి చేశాయి. చివరికి యుపిఎ ప్రభుత్వము ఈ ఒత్తిడికి లొంగిపోయింది. ఈ షరతులను 22-3-07న జరిగిన క్యాబినెట్ సమావేశం రద్దు చేసింది. సిఎండిగా నియమించబడే విదేశీయులను హోంశాఖ ఆమోదంతో నియమించాలని, ఎఫ్డిఐ అధీనంలో వుండే టెలికం కంపెనీ తన నెట్వర్క్ మిగ్రేషన్ ఇమేజ్ని ఆన్లైన్లో హోంశాఖకు అందుబాటులో వుంచాలని చెప్పి, దేశభద్రతకు ఇది సరిపోతుందని అన్నది.

దేశభద్రత విషయంలో ఈ విధంగా రాజీపడి టెలికం రంగంలో విదేశీ పెట్టుబడులను పెద్దఎత్తున ఆహ్వానించాలని యుపిఎ ప్రభుత్వము తీసుకున్న ఈ నిర్ణయానికి వ్యతిరేకంగా, ప్రైవేటు టెలికం కంపెనీలు బిఎస్ఎన్ఎల్కు చెల్లిస్తున్న ఏడిసిని

తగ్గించాలని టెలికం రెగ్యులేటరీ అథారిటీ ప్రకటించిన నిర్ణయానికి వ్యతిరేకంగా బిఎస్ఎన్ఎల్ ఎంప్లాయిస్ యూనియన్ పిలుపు మేరకు 26-3-07న దేశవ్యాప్తంగా అన్ని ముఖ్య కేంద్రాలలో బిఎస్ఎన్ఎల్ ఉద్యోగులు ప్రదర్శనలు నిర్వహించారు.

- పి.అశోక్బాబు, అసిస్టెంట్ జనరల్ సెక్రటరీ బిఎస్ఎన్ఎల్ ఎంప్లాయిస్ యూనియన్

## వినిమయ ధరల సూచిక

(బేస్ 2001=100)

సెంటర్ సీరిస్	డిసెంబర్ 2006	జనవరి 2007	ఫిబ్రవరి 2007
హైదరాబాద్	120	121	121
గుంటూరు	123	124	125
విశాఖపట్నం	124	124	124
వరంగల్	128	128	129
విజయవాడ	122	123	123
గోదావరిఖని	130	131	130
రాష్ట్ర సీరిస్			
విజయనగరం	128	129	130
రాజమండ్రి	133	134	134
జగ్గయ్యపేట	132	133	133
తిరుపతి	127	128	129
కొత్తగూడెం	127	128	128
నిజామాబాద్	133	134	134
ఆలండియా	127	127	128
ఎ.పి	126	127	128

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : రైరెక్టరు ఆఫ్ ఎకనమిక్స్ & స్టాటిస్టిక్స్ -

ఆంధ్రప్రదేశ్ ప్రభుత్వము జారీ చేసినది.

డి లేబర్ బ్యూరో గవర్నమెంట్ ఆఫ్ ఇండియా





# నూతన కార్మిక సంస్కృతి



అర్జంటీనాలో 2001లో చోటు చేసుకున్న ఆర్థిక సంక్షోభం వల్ల వందలాది ఫ్యాక్టరీలు మూతపడ్డాయి. వేలాది కార్మికులు, ఉద్యోగులు ఉపాధి కోల్పోయారు. యజమానులు భాయిలాపెట్టిన 180 పరిశ్రమలను, కార్మిక సహకార సంఘాలు చేపట్టి నడిపిస్తున్నాయి. పదివేలమంది కార్మికులు ఈ కృషిలో భాగస్వాములయ్యారు. దాదాపుగా ఇవన్నీ....ఆర్థిక సంక్షోభం వల్ల తాము నడపలేమని యజమానులు చేతులు ఎత్తేసిన పరిశ్రమలే!

హింసాపూరిత పద్ధతుల ద్వారా పాలకవర్గాలు కార్మికులను ఈ ఫ్యాక్టరీల నుండి భాళీ చేయించాలని ప్రయత్నిస్తున్నాయి. తప్పుడు కేసుల్లో చిక్కుకున్న కార్మికులు ఫ్యాక్టరీలను వదిలిపెట్టి కోర్టులు చుట్టూ తిరిగే పరిస్థితి నెలకొంది.

ఎటు తేలుతుందో, ఎప్పటికీ తేలుతుందో తెలియని ఈ కోర్టు వాజ్యాల వల్ల లాభం లేదనుకున్న కార్మికులు, తాము చేపట్టిన భాయిలా పరిశ్రమలకు సహకార ఫ్యాక్టరీల హోదా కల్పించాలంటూ ప్రభుత్వంమీద ప్రత్యక్షంగా ఒత్తిడి తెచ్చేందుకు పూనుకున్నారు.

'జనూన్' పింగాణీ పరిశ్రమ కార్మికులు చాలాకాలంనుండి కార్మిక సహకారసంఘాల యాజమాన్యం బిల్లుకోసం ఆందోళన చేస్తూ ఉన్నారు. ఈ ఆందోళనతోపాటు సమాంతరంగా కేంద్ర కోర్టులో వాజ్యం వేసి ఒక్క ఏడాదిపాటు (అక్టోబర్ 25 వరకు) యాజమాన్య హక్కులు సాధించుకున్నారు. ఈ గడువు దగ్గరపడుతుండడంతో తదనంతర చర్యలు చేపట్టాలని కార్మికుల అసెంబ్లీ తీర్మానించింది. తోటి కార్మికసంఘాల సంఘీభావాన్ని కూడగట్టాలని నిర్ణయించింది.

ఈ ఫ్యాక్టరీలో తొమ్మిదేళ్లుగా పనిచేస్తున్న ఒమన్ విల్లాబ్లాంకా 'కార్మిక సహకార సంఘాల యాజమాన్యం మీద జాతీయ బిల్లు పెట్టేదాకా మేం పోరాటాన్ని వదిలేది లేదు' అని ఖరాఖండిగా చెప్పాడు. అక్టోబర్ 25తో మా యాజమాన్య హక్కులు ముగిసిపోవాలి. కానీ కేంద్ర కోర్టు న్యాయమూర్తులు మరో మూడేళ్లపాటు ఈ హక్కును పొడిగించారు. వారికి సమస్యను సమగ్రంగా వివేదించబట్టే ఈ తీర్పు రావడం సాధ్యమయింది. మేం ఎలాంటి త్యాగాలకు సిద్ధపడ్డామో గుర్తించబట్టే మాకు ఈ విజయం లభించింది. కోట్ల డాలర్ల అప్పులు ఎగ్గొట్టి, ఫ్యాక్టరీని సర్వనాశనం చేసిపోయాడు మా ఫ్యాక్టరీ యజమాని లూయిస్ జనూన్. అలాంటిది మేం ఇప్పుడు ఫ్యాక్టరీని మళ్లీ తెరిచి కొత్తగా ఉపాధి కల్పించాం" అని విల్లాబ్లాంకా ఆగ్రహం వెలిబుచ్చాడు.

"కోర్టులపరంగా కొంత ఉపశమనం లభించడంతో ఇప్పుడు జనూన్ కార్మిక సహకారసంఘం పూర్తిస్థాయిలో ఉత్పాదక

పెంపుదల, మెరుగైన పని పరిస్థితులు, కమ్యూనిటీ ప్రయోజనాల మీద దృష్టిపెట్టింది. "యజమానులు లేని పరిశ్రమలను ఎలా నడపవచ్చో తెలుసుకోవడంకోసం, గత నాలుగున్నరేళ్లుగా మేం గడించిన అనుభవాలను స్వీకరించడం కోసం మిగతా కార్మికసంఘాల ప్రతినిధులను 'జనూన్'కు ఆహ్వానించాం" అంటూ విల్లాబ్లాంక్ వివరించాడు.

"కోర్టులనుండి మరో మూడేళ్లపాటు మాకు ఉపశమనం లభించినా మా వర్కర్స్ అసెంబ్లీ మాత్రం వీధి పోరాటాలను కొనసాగించడానికే తీర్మానించింది. మేం విశ్రాంతి తీసుకునేది లేదు. ఇతర కార్మికసంఘాలను సమీకరించేందుకూ, మా పోరాటాలను మూలాల్లోకి తీసుకు వెళ్లేందుకూ కృషి కొనసాగిస్తాం" అంటూ విల్లాబ్లాంక్ తమ కర్తవ్యాలను ఆవిష్కరించాడు.

జనూన్ పింగాణీ పరిశ్రమ కార్మిక సహకారసంఘం మాటలకే పరిమితం కాలేదు, చేతల్లో తాము అంటే ఏమిటో చూపించారు కూడా. బ్యూనస్ ఎయిర్స్ శివారులోని ఒక గ్యాస్ స్టేషన్ ను యజమాని ఐ.పి. పెట్టిన రెండేళ్ల తరువాత కార్మికులు తమ బకాయిలకు బదులుగా ఈ గ్యాస్ స్టేషన్ ను స్వాధీనం చేసుకొని దాన్ని స్వయంగా తామే నడిపించేందుకు పూనుకున్నారు. దాంతో 50 మంది పోలీసులు దౌర్జన్యపూరితంగా కార్మికులను ఆ గ్యాస్ స్టేషన్ నుండి భాళీ చేయించారు. "అయినా నేడు పోలీసులు వాళ్లమీద చూపించిన ప్రతాపం రేపు మనమీద చూపించరని గ్యారంటీ ఏం లేదుగా" అన్న నిర్ణయానికి వచ్చారు. గ్యాస్ స్టేషన్ కార్మికుల మీద పోలీసు దమనకాండకు వ్యతిరేకంగా జనూన్ పింగాణీ పరిశ్రమ కార్మిక సహకారసంఘం, బోయిన్ హోటల్ కార్మిక సహకార సంఘం 'రెస్పర్' కార్మికసంఘాలు ఉమ్మడిగా సంఘీభావం ప్రదర్శించాయి.

'ఫ్యాక్టరీలు మూతపడుతున్నాయంటే దానిమీద ఆధారపడిన కార్మికుల కుటుంబాలు మృత్యుగహ్వరానికి దగ్గరవుతున్నట్లే' అంటున్నాడు సిటీ హోటల్ కార్మికుడు ఫెర్నాండో వెలాజ్ క్వెజ్.

భాయిలావడిన ఫ్యాక్టరీలను స్వాధీనం చేసుకున్న కార్మికులకు వాటిమీద సంపూర్ణ హక్కుభుక్తాలను కోర్టులు గుర్తించి గౌరవించాలి' అని వెలాక్వెజ్ అంటున్నాడు. "మేము కార్మికులు కోల్పోయిన పనిని, వారి సామాజిక గౌరవాన్ని పునరుద్ధరించాం. కాబట్టి మాకు అలాంటి నిర్ణయాత్మక హక్కులు ఇవ్వడం సముచితం కాదా!" అని ప్రశ్నిస్తున్నాడు. అవును నిజమే కదా మరి.

- మేరీ త్రిగోణ

(అనువాదం: అస్మిత)



## మున్సిపల్ సిబ్బంది విజయం



మున్సిపల్ ఉద్యోగులు, కార్మికుల సమస్యల సాధనకై గత 5 నెలలుగా అవిశ్రాంతంగా పోరాడారు. పలు డిమాండ్లను సాధించుకున్నారు. మున్సిపల్ ఉద్యోగులకు, కార్మికులందరికీ, అధికారులకు, సహకరించిన సిపిఎం శాసనసభ్యులకు, సిఐటియు నాయకులకు అభినందనలు.

ప్రధాన డిమాండ్ల సాధనకై రాష్ట్రవ్యాప్తంగా ఎ.పి.మున్సిపల్ వర్కర్స్ & ఎంప్లాయిస్ యూనియన్ రాష్ట్ర కమిటీ మున్సిపల్ స్టాయిల్లో ధర్నాలు, రిలేనిరాహారదీక్షలు, భిక్షాటనలు, పికెటింగ్లు నిర్వహించింది. అనివార్య పరిస్థితుల్లో నిరవధిక సమ్మె చేయాలని నిర్ణయించింది. 10 సంఘాలతో స్ట్రగుల్ కమిటీ ఏర్పడింది. రాష్ట్రంలో 6 ప్రాంతాలలో ప్రాంతీయ సదస్సులు నిర్వహించి ఉద్యోగ, కార్మికులను సమ్మెకు సమాయత్తం చేసింది.

స్ట్రగుల్ కమిటీ పోరాటాలను ఉధృతం చేస్తున్న దశలో డైరెక్టర్ ఆఫ్ మున్సిపల్ అడ్మినిస్ట్రేషన్ ఆదిత్యనాథ్ దాసు గారు 13.3.07న చర్చలకు ఆహ్వానించారు. తన పరిధిలోని సమస్యలను పరిష్కరిస్తాం.. ముఖ్యమంత్రిగారితో మాట్లాడి సమస్యల పరిష్కారంకోసం కృషి చేస్తాం.. కొంత గడువు ఇమ్మని కోరి చర్చలను 21.3.07 నాటికి వాయిదా వేశారు.

ఈ చర్చల మధ్య కాలం సిపిఎం శాసన సభ్యులు, సిఐటియు మున్సిపల్ వర్కర్స్ & ఎంప్లాయిస్ స్ట్రగుల్ కమిటీ నాయకత్వాలు ముఖ్యమంత్రి దృష్టికి సమస్యలను తీసుకెళ్ళి పరిష్కరించేందుకు తీవ్రంగా కృషి చేశారు. 20-03-07న సిఐటియు నాయకత్వం మన సమస్యలను ముఖ్యమంత్రిగారి దృష్టికి తీసుకెళ్ళింది. ఎట్టకేలకు 21-3-07 అసెంబ్లీలో ముఖ్యమంత్రిగారు సిఐటియు మున్సిపల్ వర్కర్స్ & ఎంప్లాయిస్ యూనియన్ నాయకత్వం, సిపిఎం శాసనసభ్యులు ఉన్నతాధికారులతో సమావేశం ఏర్పాటు చేసి చర్చలు జరిపారు. ఈ చర్చల్లో స్వయంగా ముఖ్యమంత్రి గారే పాల్గొన్నారు. మున్సిపల్ సెక్రటరీ వీణాకాష్ డైరెక్టర్ ఆదిత్యనాథ్ దాస్ తో పాటు రిమిండి ఐఎఎస్ అధికారులతో ఒకగంటపాటు చర్చలు జరిగాయి. ఈ చర్చల్లో ముఖ్యమంత్రిగారు రాష్ట్రంలో ప్రొవైన్షిలైజ్డ్ కాకుండా కేవలం మున్సిపల్ ఉద్యోగులు మాత్రమే మిగిలారు. కొంత సమయం తీసుకున్నప్పటికీ “మిమ్మల్ని తప్పుకుండా ప్రొవైన్షిలైజ్డ్ చేసి ట్రెజరీల ద్వారా వేతనాలిస్తాం” అని హామీనిచ్చారు. బకాయిలుగా వున్న వేతనాలను ఏప్రిల్ మొదటివారంలో చెల్లిస్తామని హామీనిచ్చారు.

అదేరోజు తిరిగి సాయంత్రం డైరెక్టర్ కార్యాలయంలో చర్చలు జరిగాయి. ఆ చర్చల్లో ఇతర సమస్యల పరిష్కారానికి అంగీకారం కుదిరింది. 1965 నుండి శానిటరీ ఇన్ స్పెక్టర్లకు సర్వీస్ రూల్స్ లేవు. వారికి సర్వీస్ రూల్స్ రూపొందించారు. సీనియారిటీ ప్రకారం ప్రమోషన్లు కల్పించేందుకు లిస్టులు తయారు చేశారు. ప్రెషోల్ గోల్డ్ కొనుగోలులో విషయంలో శానిటరీ ఇన్ స్పెక్టర్లకు ఎలాంటి సంబంధం లేదు. అవకతవకలు జరిగాయని వారిని బాధ్యులు చేస్తూ చార్జీ మెమోలు పంపారు. ఇది అన్యాయం అని చర్చల్లో నిలదీశాం. అన్యాయంగా ఎవ్వరిపైనా చర్యలు తీసుకోం అని డిఎంఎ గారు హామీనిచ్చారు. కార్పొరేషన్ ఉద్యోగుల సర్వీస్ రూల్స్ కు సంబంధించిన ఆయా కార్పొరేషన్లు వాటిని డిఎంఎ కి పంపిస్తే ప్రభుత్వానికి పంపించి రూపొందిస్తామని హామీనిచ్చారు.

చర్చలు జరుగుతుండగానే సంబంధిత అంశాలకు సంబంధించిన జి.ఓ.లను డైరెక్టర్ గారు జారీ చేశారు. సర్క్యులర్ (జి.ఓ.) నం.15969/2006-12, తేది:21-3-07 ప్రకారం మున్సిపల్ ఉద్యోగులకు సకాలంలో సబ్బులు, బట్టలు, నూనెలు, చెప్పులు ఇవ్వాలి. జిపిఎఫ్ అకౌంట్లు ప్రారంభించాలని, మున్సిపల్ పర్మినెంట్ ఉద్యోగులతోపాటు కాంట్రాక్టు పద్ధతుల్లో పనిచేస్తున్న వారందరికీ ఆయా మున్సిపాలిటీల కమిషనర్లే గుర్తింపుకార్డులు ఇవ్వాలని, ఆదివారాలతో పాటు (కాంపాసినేటివ్ సెలవులు) వారంతపు సెలవులు ఇవ్వాలని, వేతనాలలో కట్ అవుతున్న ఎల్ ఐ సి లాంటి కటింగ్ లో ఆయా భాతాల్లో క్రమం తప్పకుండా జమ చేయాలని, పారిశుధ్య కార్మికులకు సీనియారిటీ లిస్టులు తయారు చేసి ప్రమోషన్లు ఇవ్వాలని మున్సిపల్ కార్మికులకు కనీసవేతనాలతో పాటు పిఎఫ్, ఇఎస్ ఐలు చెల్లించాలని, సమ్రంగా చెల్లించేందుకు మున్సిపల్ కమిషనర్ బాధ్యత వహించాలని, జి.ఓ.4459 ప్రకారం సంవత్సరానికి 15రోజుల క్యాజువల్ లీవులు, 120రోజుల మెటర్నిటీ లీవులు కల్పించాలని ఆదేశించారు. ఎన్ని ఇబ్బందులు కల్పించినా కార్మికులు, ఉద్యోగులు పోరాడి విజయం సాధించుకున్నారు. ఈ విజయం ఉద్యోగ, కార్మికులది.

అనేక నెలలుగా పోరాటంతోపాటు అన్ని కేటగిరిల ఉద్యోగులను ఐక్యంచేసి పోరాటంలోకి దించడం మూలంగానే ఇది సాధ్యమైనది. రాబోయే కాలం పోరాటాలకు మరింత పదును పెట్టాలి. అందులో ఉద్యోగులు కీలకపాత్ర వహించాలి.

- పాలదుగు భాస్కర్



# చింతపండు ధర్మకై గిరిజనుల పోరాటం



విశాఖపట్నం, విజయనగరం, శ్రీకాకుళం ఏజన్సీ గిరిజనులకు చింతపండు జీవనాధారమైన ముఖ్యమైన పంట. 29 రకాలైన అటవీ ఉత్పత్తులను సేకరించడం ద్వారా అటవీ ప్రాంతాల్లోని గిరిజనులు జీవిస్తున్నారు. గిరిజనుల నుండి జిసిసి ఈ ఉత్పత్తులను కొనుగోలు చేసి, మార్కెటింగ్ చేస్తోంది. దళారుల బారి నుండి గిరిజనులను కాపాడి, గిట్టుబాటు ధరలు ప్రకటించాల్సిన జి.సి.సి. కూడా గిరిజనులకు సహకరించని దుస్థితి ఏర్పడింది.

2006 డిసెంబర్ లో జిసిసి యాజమాన్యం, కేజీ చింతపండును గిరిజనుల నుండి రూ.6లకు కొనుగోలు చేయాలని ప్రకటించింది. దీనిమీద అభ్యంతరం వ్యక్తం చేస్తూ గిరిజన సంఘం జిసిసి మేనేజింగ్ డైరెక్టర్ కి వినతిపత్రం అందజేసింది. గడిచిన సంవత్సరం జిసిసి గిరిజనుల నుండి కేజీ 12రూ.లకు కొనుగోలు చేసింది. ఇప్పుడు ఉన్నవశంగా కేజీ ధర సగానికి తగ్గించి కొనుగోలు చేయడం వల్ల గిరిజనులు ఆర్థికంగా తీవ్రంగా నష్టపోతున్నారు. కాబట్టి కేజీ చింతపండును కనీసం 15రూ.లకు కొనుగోలు చేయాలని గిరిజన సంఘం డిమాండ్ చేసింది. నిత్యవసర వస్తువుల ధరలు రోజురోజుకు పెరుగుతున్నాయి. గిరిజనులకు వచ్చే ఆదాయం తగ్గిపోతుంది. ఈ నేపథ్యంలో గిరిజనులు 'కొనబోతే కొరివి.. అమ్మబోతే అడవి' అన్న చందంగా తయారయ్యింది. అయితే అటవీ ఉత్పత్తులకు గిట్టుబాటు ధరలను పోరాడి పెంచుకున్న అనుభవం గిరిజనులకు ఉన్నది. ఉదాహరణకు 2000 సం॥లో కేజీ చింతపండు రూ. 2లకు కొన్న జిసిసి చేత 4రూ.లకు కొనుగోలు చేయించింది. 2002 సం॥లో 4రూ.ల నుండి 6రూ.లకు పెంచుకున్నారు. 2004లో 6 నుండి 8రూ.లకు పెంచుకున్నారు. 2006లో 8రూ.ల నుండి ఒక్కసారిగా 12 రూ.లకు పెంచుకున్నారు. కాబట్టి ఆంధ్రప్రదేశ్ గిరిజన సంఘం ఆధ్వర్యంలో గిరిజన అటవీ, వ్యవసాయ ఉత్పత్తులు గిట్టుబాటు ధరలకోసం ప్రత్యక్ష పోరాటాలకు సన్నద్ధం అయ్యారు.

జిసిసి అనాసక్తి- దళారులకు లాభసాటి :

'క్రిందటి సంవత్సరం జిసిసి 27వేల క్వంటాళ్ళు కొనుగోలు చేసింది. కాబట్టి చింతపండు నిల్వలు ఉండటం వల్ల ఈ ఏడాది కొనుగోలు చేయలేకపోతున్నాం' అని జిసిసి ప్రకటించినా బహిరంగ

మార్కెట్ లో చింతపండు కొరత, ధర కేజీ 40రూ.లకు ఉన్నది. వినియోగదారులకు చింతపండును అందుబాటులో ఉంచలేని దుస్థితి ఏర్పడుతోంది. ఈ ఏడాది పాడేరు డివిజన్ లో జిసిసి 18వేల క్వంటాళ్ళు మాత్రమే కొనుగోలు చేయాలని అనుకున్నా. సీజన్ పూర్తయిన 900 క్వంటాళ్ళు మాత్రమే కొనుగోలు చేశారు.

ఫలో జిసిసి ముట్టడి : ఉత్పత్తులకు గిట్టుబాటు ధరలు కోసం ఫిబ్రవరి 12న విశాఖపట్నంలో గల జిసిసి కేంద్ర కార్యాలయాన్ని ముట్టడించాలని గిరిజన సంఘం నిర్ణయించింది. అందుకు వారంరోజులు ముందు నుండే అన్ని సంతల్లోను, జిసిసి డివిజన్ ల ఆఫీసుల వద్ద ధర్నాలు, నిరసన ప్రదర్శనలు జరిగాయి. ఐనప్పటికీ జిసిసి యాజమాన్యం స్పందించలేదు. ఎట్టకేలకు చింతపండు కేజీ ధర రూ.15లు ఇవ్వాలని, అటవీ ఉత్పత్తులకు గిట్టుబాటు కల్పించాలని డిమాండ్ చేస్తూ గిరిజనసంఘం ఆధ్వర్యం జిసిసి ఎం.డి. కార్యాలయాన్ని ముట్టడించింది. విజయనగరం, శ్రీకాకుళం, విశాఖపట్నం నుండి 1500 మంది గిరిజనులు తరలివచ్చారు. అనేక వ్యయ ప్రయాసలతో ఫిబ్రవరి 11వ తేదీన విశాఖ రైల్వేస్టేషన్ కు గిరిజనులంతా చేరుకున్నారు. స్టేషన్ నుండి 10ని॥ దూరంలో ఉన్న జిసిసి ఎం.డి. కార్యాలయానికి భారీ ప్రదర్శన జరిగింది. అప్పటికే 100మంది పోలీసులతో మోహరించి, టియర్ గ్యాస్, పొగబాంబులు, వాటర్ క్యానన్లు సిద్ధంచేసి ఉన్నారు. ఆఫీస్ కు 100గజాల దూరంలో ప్రదర్శనలు అడ్డగించాలని పోలీసులు ప్రయత్నించినప్పటికీ గిరిజనులు అందరూ పోలీస్ వలయాన్ని చేదించుకుని మెయిన్ గేట్ వద్దకు చేరుకుని బైరాయించారు. పోలీసులు చేసేదిలేక జిసిసి యాజమాన్యానికి, గిరిజన సంఘం నేతలను చర్చలకు పిలిచారు. ఆ చర్చల్లో కేజీ చింతపండు మీద 1రూ. పెంచుతున్నట్లు ప్రకటించారు. ఆ ధర మాకు అంగీకారం కాదని, గిరిజనులు భీష్మించుకు ఉండటం వల్ల మరో 1రూ. పెంచుతున్నట్లు ప్రకటించారు. ఈ ముట్టడి సందర్భంగా 6రూ.లకు కేజీ చింతపండు మీద అదనంగా 2రూ.లు సాధించి రూ.8లకు కొనుగోలు చేసేటట్లు చెయ్యగలిగాం. ఐనప్పటికీ కేజీ మీద ఇంకా రూ.4లు గిరిజనులు కోల్పోతున్నారు. కాబట్టి ఎలాగైనా ప్రభుత్వం మెడలు వంచి గిట్టుబాటుధర సాధించాలని గిరిజనసంఘం ఫిబ్రవరి 28న ఉత్తరాంధ్రా ఏజెన్సీ బండ్ కు పిలుపిస్తే సంపూర్ణంగా బండ్ జరిగింది. అన్ని తరగతులు ప్రజానీకం గిరిజనులకు అండగా నిలబడ్డారు. పాడేరులో బండ్ రోజున ప్రధాన రహదారిలో వంటా, వార్షా, రోడ్డుమీదనే భోజనాలు కార్యక్రమం చేశారు. దీంతో అసెంబ్లీలో ఈ అంశాలకు చర్చకు వచ్చేటట్లు సి పి ఎం ఎమ్మెల్యేలు ప్రయత్నించటంతో ప్రాధాన్యత సంతరించుకుంది. మార్చి 12న ఫలో ఐటిడిఎ ముట్టడి కార్యక్రమం వేలాదిమందితో జరిగింది.

- ఎం.సూర్యనారాయణ



# అంతర్జాతీయ చలనచిత్రోత్సవం

ఆకాశంలో విహరించే విమానాన్ని నేలపైన వుండి అంద రూ చూస్తారు. కానీ అందులో కొందరు మాత్రమే ప్రయాణిస్తారు. కారణం ఒకటి ఆర్థికం, మరొకటి ప్రయాణం చేసే అవసరం, అవకాశం రాకపోవటం. రైలు ప్రయాణం కూడా అంతే. దిగ్గర్భకులు సత్యజిత్ రే, 'పతేర్ పాంచాలీ' చిత్రంలో బాలకథ నాయిక మరణశయ్యపైనుండి అదే కోరికను వ్యక్తం చేస్తుంది. తమ్ముడితో పశువులుకాస్తూ ఆ మార్గం గుండా దూరం నుంచే వచ్చే రైలును తనివితీర చూసి ఆనందించడం ఆ బాలికకు ఓ అనిర్వచనీయ అనుభూతి. ఆకలితో, అనారోగ్యంతో చనిపోతున్నా రైలు ప్రయాణం చేయాలని ఆమె చివరి కోరిక కోరడం నిక్షిప్తమై ఉన్న తీరని కాంక్షకు నిదర్శనం.

ఇప్పుడు రాష్ట్రంలోని ప్రగతిశీల సీనికాళాకారులకు, ప్రేక్షకులకు, లోకంలోని మంచి సినిమాలు చూసి తరించాలని కాంక్షను తీర్చేవిధంగా హిప్పి (హిచ్ ఐపిపిఐ - హైదరాబాద్ ఇంటర్నేషనల్ ఫిల్మ్ ఫెస్టివల్) మన రాజధాని ముగింట్లోకి వచ్చింది. మార్చి చివరివారంలో జరిగిన అంతర్జాతీయ చలనచిత్రోత్సవం మండు వేసవిలో సినీకళాకారుల తాపాన్ని కాస్తా చల్లార్చింది. అంతేగాక కొంతమంది సినీయువతకు చక్కని సినిమా సంస్కృతిని అలవర్చి ప్రత్యామ్నాయ మార్గంలో నడవాలని తపనను రెక్కెత్తించింది. ఇది శుభపరిణామం.

విఖ్యాత దర్శకుడు వి.శాంతరామ్ తనయుడు కిరణ్ శాంత రామ్ ఈ ఉత్సవానికి ముఖ్యఅతిథిగా హాజరయ్యారు. 'ఇలాంటి అంతర్జాతీయస్థాయి చలనచిత్రోత్సవాలు దేశవ్యాప్తంగా 5,6 చోట్ల మాత్రమే జరుగుతున్నాయి. ఇదో అరుదైన అవకాశం. క్రమం తప్పకుండా జరిగే ఇలాంటి ఉత్సవాలవల్ల గొప్ప ఫలితం ఉంటుంది. ఇప్పుడు ఆ నగరాల సరసన హైదరాబాద్ చేరడం ముదావాహం' అని అన్నారు. ఈ చిత్రోత్సవాల భాగంగా మొత్తం వివిధ సినిమా థియేటర్లలో 125 సినిమాలు ప్రదర్శించారు. ఇందులో మన

దేశానికి సంబంధించినవి 45 వున్నాయి. అవి తెలుగుతోసహా వివిధ భాషల, రాష్ట్రాల చిత్రాలు. ఇవేగాకా విదేశీ చిత్రాలు 60. మొత్తం 25 దేశాల నుండి ఈ చిత్రాలు వచ్చాయి. వివిధ దేశాల, రాష్ట్రాల వారు 65మంది సినీప్రముఖులు పాల్గొన్నారు. దక్షిణాఫ్రికా, పోలెండ్, ఈజిప్టు, ఇరాన్ మొదలగు దేశాల చిత్రాలు మన తెలుగు ప్రేక్షకులను బాగా ఆకర్షించాయి. గౌతంఘోష్ 'యాత్ర', దోమలపల్లి 'వనజ', కె.ఎస్.టి.శాస్త్రి 'కమ్మి' మొదలగు చిత్రాలు ప్రదర్శనలో చోటుచేసు కోవడం గమనార్హం. విశేష మేమంటే కమర్షియల్ చిత్రాల్లో ఆరితేరిన ప్రముఖులు సైతం కొందరు ఈ చిత్రాలను చూడక తప్పలేదు. సమకాలీన రాజకీయ సామాజిక పరిణామాలు తద్వారా మానవ నమూనాల్లో, కుటుంబాల్లో అభివ్యక్తమయ్యే జీవిత లోతులను వలవేసి ఒడిసి పట్టుకోవాలంటే ఇలాంటి చిత్రాలు చూడక తప్పదు మరి. లేకుంటే మన వేలంవెర్రే మనకు మిగిలిపోతుంది' అని వారు చమత్కరించారు కూడా. దర్శకుడు తేజ 'తాను ఈ చిత్రాల నుంచి ఎంతో నేర్చుకున్నానని' చెప్పారు. అలాగే 'కొత్త తరానికి తాను అవకాశాలు కల్పించి పోత్రహిస్తానని' నిర్మాత రామానాయుడు తెలిపారు.

'లఘుచిత్రాలు, డాక్యుమెంటరీ చిత్రాలను ఎగిసిపడే కెరటాలుగా' రచయిత మహారథి అభివర్ణించారు. 'ఇమేజ్, స్టార్ డమ్, కమర్షియల్ వ్యామోహంతో సినీరంగం కొట్టుకుపోకుండా నియంత్రించాలంటే ఇలాంటి ఉత్సవాలు విధిగా జరగాలని' ఇరాన్ కల్చరల్ కౌన్సిలర్ మహ్మద్ మెజ్ఫిర్ అన్నారు.

'ఎవరికివారు తనకుతానుగా ఎప్పటికప్పుడు నిబద్ధతతో ఆలోచించుకోవడానికి, వ్యక్తికరించడానికి, పనిచేయడానికి ఇలాంటి ఉత్సవాలు దోహదపడతాయని, ఆక్రమంలోనే తనలోని నిజమైన కళాకారుణ్ణి అవిష్కరించుకోవడం సాధ్యమవుతుందని పేర్కొంటూ ఆ విధంగానే



తాను దర్శకురాలుగా మారినట్లు ప్రముఖ నటి రేవతి చెప్పారు.

'ఆధునిక యుగంలో సినిమా ఒక పవర్ ఫూల్ మీడియా. ఈ రంగంలోని యువతకు దేశభక్తి దృక్పథం ఏర్పడితే ఎంతైనా చేయవచ్చు. యువతను ఆ మార్గంలో నులభంగా ప్రభావితం చేయవచ్చు' అని అస్సామి దర్శకురాలు మంజుచోరా తెలిపారు.

'సినిమా అనేది వైవిధ్యభరితమైన అద్భుత కళాఖండం. దాని భాష ఆలోచన, హృదయం అంతా విశ్వజనీయం. చిన్న చిగురాకు నుంచి సువిశాలమైన ప్రకృతిని అర్థం చేయటం ఎలా వీలువుతుందో స్వల్ప మానవ స్పందన నుండి నివురుగప్పిన బడభాగ్ని వంటి విశ్వపరిణామాలను వ్యక్తం చేయటానికి అవకాశం ఉన్న మీడియా సినిమా. అలాంటి మీడియాను సద్వినియోగం చేసుకోవాల్సిన బాధ్యత ఉన్నదని' మళయళ దర్శకులు మురళీనాయర్ తెలిపారు.

'ఈ స్ఫూర్తితో వచ్చే ఏడాది ఈ ఉత్సవాన్ని మరింత వకడ్చుందీగా నిర్వహిస్తామని' డైరెక్టర్ శ్రీ ఎస్.ఎన్. ప్రకాశ్ రెడ్డి చెప్పారు. దర్శకులు తమ్మారెడ్డి భరద్వాజ, బి.నర్సింగరావు, పరుచూరి ప్రభుత్వం ఉత్సవాలు విజయవంతం కావడానికి కీలక భూమిక పోషించారు.

- శైలి



# మాస్టర్ గోల్క

(రచనాకాలం 1951, వరంగల్ సెంట్రల్ జైలు)

కవిత

చిలుకా చిలుకా

చెపుతా నొకకథ

చెప్పగ నామది

ఉప్పొంగెనహో

॥చిలుకా॥

చలి విపరీతం

వినుమా దేశం

చాలా దూరం

మనకు ప్రయాణం

॥చిలుకా॥

రాజుల కాలం

ధనికుల భోగం

పేదల రక్తం

పారె ప్రవాహం

రక్తపు మడుగున

• వ్యక్తు దయించెను

• శక్తద్భుతమూ

• యుక్తుల మయమూ

॥చిలుకా॥

• దోపిడి వర్గపు

• గోపుర ములను

• కూల్చిడి గునపా

• లతని కలాలు

॥చిలుకా॥

మార్చి యిరువది



• ఎనిమిది నాడు

• గోల్క పుట్టెను

• మాస్టర్ గోల్క

• గోల్క గోర్క మాస్టర్ గోర్క

॥చిలుకా॥

## రెడ్ సెల్యూట్

కాసు సంజీవరాజు



విశ్వంలో సూర్యకాంతిని నీవు  
మనుషులలో మహా మనిషిని నీవు

చీకటిలో చిరు దివ్యేవు నీవు

కార్మికులలో చైతన్యం నీవు

మరువ లేనివి నీ సేవలు

మరుపురానివి నీ స్మృతులు

గర్వము లేని నిగర్విని నీవు

సాటి రారు మరెవ్వరు నీకు

మరువదులే నిన్ను సిఐటియు

చేస్తున్నాం మా రెడ్ సెల్యూట్

అందుకో కామ్రేడ్ చిత్తబ్రత మా జోహార్లు



## కా.లక్ష్మయ్యకు అరుణాంజలి



ఆంధ్ర రాష్ట్ర తంతిపాలా ఉద్యమ నిర్మాతలలో ముఖ్యుడు కా.లక్ష్మయ్య 11-3-07న అనారోగ్య కారణంగా మరణించారు. స్వాతంత్ర్యోద్యమం, నిజాం వ్యతిరేకంగా జరిగిన పోరాటాలతో ప్రభావితం అయిన

కా.లక్ష్మయ్య వామపక్ష రాజకీయలవైపు ఆకర్షితుడై మరణించే వరకు అవే రాజకీయాలను అనుసరించే వారు. 1957లో పోస్ట్మెన్గా డిపార్ట్మెంట్లో చేరిన కా.లక్ష్మయ్య 2007లో మరణించే వరకు అర్థశతాబ్దకాలం ఆంధ్రరాష్ట్ర తంతిపాలా ఉద్యమంలో కీలకపాత్ర నిర్వహించారు. లక్ష్మయ్య పెద ధోరణులు నుంచి ఉద్యమాన్ని కాపాడడానికి సంఘాన్ని కార్మికవర్గ సైద్ధాంతిక నిబద్ధతతో నడిపించడానికి ఎంతో కృషి పోరాటం చేశారు. డివిజనల్ కార్యదర్శికి, సర్కిల్ సహాయ కార్యదర్శిగా, సర్కిల్ కార్యదర్శిగా సుదీర్ఘకాలంపాటు పనిచేసి సంఘాన్ని ప్రజాతంత్రంగా పనిచేయించడంలో, కార్యకర్తలను తయారు చేయడంలో మనకు అదర్శకంగా నిలిచారు. ఇ.డి. ఉద్యోగుల సమస్యలపట్ల పూర్తి అవగాహన కలిగిన కా.లక్ష్మయ్య ఇ.డి. యూనియన్ నిర్మాణంలో, దానిని సమైక్యంగా ముందుకు నడిపించడంలో కా.లక్ష్మయ్య నిర్మాణాత్మకమైన పాత్ర నిర్వహించారు.

## చట్టం ఏం చెబుతున్నది?

### అరగంట విరామం

5గంటలు విరామం లేకుండా పని చేసిన అనంతరం ప్రతి ఉద్యోగి/కార్మికునికి కనీసం అరగంట విరామం ఇవ్వాలి.



### యాక్సిడెంట్ నష్టపరిహారం

పని ప్రదేశానికి ఒక కి.మీ. పరిధిలో ఒక కార్మికుడు/ ఉద్యోగి ప్రమాదానికి గురై చనిపోయినా/ గాయపడినా సంబంధిత యజమాని నష్టపరిహారం చెల్లించాలి.

### ప్రసూతి సౌకర్యం

ఒకసంస్థలో 80 రోజులకు పైగా పనిచేసిన కాంట్రాక్టు పద్ధతిపై పనిచేస్తున్న శ్రామికమహిళకు యాజమాన్యం ప్రసూతి సౌకర్యాలు కల్పించాలి.




- 2005 లేబరు లా జనరల్ 641 (ఎస్.సి.)

హెచ్.ఆర్.డి. అప్డేట్- మార్చి 2007 మాసపత్రిక

### నందిగ్రామ్లో దుర్మార్గా

లకు పాల్పడటానికి తృణమూలీ కూటమి లక్ష్యం ఏమిటి? ఈ ప్రశ్నకు పశ్చిమబెంగాల్ సిపిఎం రాష్ట్ర కార్యదర్శి, వామపక్ష కూటమి అధ్యక్షులయిన కా.బిమన్బాసు 'ఫ్రంట్లైన్' వత్రికకు ఇచ్చిన ఇంటర్వ్యూలో ఈ విధంగా చెప్పారు.

... పశ్చిమబెంగాల్ వ్యవసాయరంగంలో గణనీయమైన ప్రగతి సాధించింది. మేమెన్నడు



కూడా పరిశ్రమలకోసం వ్యవసాయాన్ని బలిపెడతామని చెప్పలేదు. ప్రస్తుతం వ్యవసాయ భూమి 135 లక్షల ఎకరాలుంది. మేము ఆశించిన రీతిలో పారిశ్రామికరణ చేయడానికి, దీర్ఘకాలంలో 1 లక్ష ఎకరాలు అవసరమవుతాయి. అది 1శాతం కూడా కాదు. కాబట్టి అది వ్యవసాయరంగాన్ని దెబ్బతీయదు. అందులోను సరైన పద్ధతులు, సాంకేతికతలలో వ్యవసాయ ఉత్పత్తులను ఎన్నోరెట్లు పెంచవచ్చని రుజువు చేశాము. దాని వలన రాష్ట్ర ఆహార భద్రతకు ఎటువంటి ధోకా వుండదు. మేమెన్నడు వ్యవసాయానికి పరిశ్రమలని పోటీ పెట్టలేదు. వ్యవసాయంవునాదిగా

పారిశ్రామికరణ దిశలో పయనిస్తామని చెప్పాము.

పశ్చిమబెంగాల్ పారిశ్రామికంగా అభివృద్ధి చెందడానికి ఇష్టపడని కొన్ని శక్తులు పన్నిన కుట్రల ఫలితమే ఈ నందిగ్రామ్ వంటి సంఘటనలు జరుగుతున్నాయి. గ్రామీణ పశ్చిమబెంగాల్లో 20వేల కోట్ల రూపాయల పారిశ్రామిక ఉత్పత్తులు అమ్ముడుపో తున్నాయి. వాటిలో అత్యధికంగా రాష్ట్రం వెలుప నుండే వస్తున్నాయి. కొన్ని విదేశాల నుండి, ఇతర రాష్ట్రాల నుండి వస్తున్నాయి. బెంగాల్లో పారిశ్రామికీకరణ జరిగితే ముఖ్యంగా ఉత్పత్తి పరిశ్రమలు అభివృద్ధి చెందితే ఈ మార్కెట్ ఆ బయట వర్గాల చేతినుండి జారిపోతుంది. రాష్ట్రం ఆర్థికంగా అభివృద్ధి చెందుతుంది. .. ఇది జరగడం ఇష్టంలేని వారే ఈ హింసాకాండను సృష్టిస్తున్నారు.

పశ్చిమబెంగాల్ పారిశ్రామికీకరణ కాకుండా కొన్ని పారిశ్రామికవర్గాలు, జాతీయ, అంతర్జాతీయ శక్తులు తమకున్న ఆర్థిక, సాంకేతిక శక్తియుక్తులతో బెంగాల్పై ఇటువంటి దాడులు చేస్తున్నారు.








శ్రీకాకుళం, విజయనగరం, విశాఖపట్నం జిల్లాల పట్టభద్రుల  
నియోజకవర్గం నుండి అత్యధిక మెజారిటీతో గెలుపొందిన

కా|| ఎం.వి.ఎస్ శర్మ (ఎం.ఎల్.సి.) గారికి



**శుభాకాంక్షలు**

విశాఖ స్టీల్ ప్లాంట్ ఎంప్లాయిస్ యూనియన్ (సిఐటియు)

విశాఖ స్టీల్ ప్లాంట్ కాంట్రాక్ట్ లేబర్ యూనియన్ (సిఐటియు)

విశాఖ స్టీల్ ప్లాంట్ క్యాంటీన్ ఎంప్లాయిస్ యూనియన్ (సిఐటియు)

విశాఖ షెడ్యూల్డ్ స్టాఫ్ & వర్కర్స్ యూనియన్ (సిఐటియు)

విశాఖ స్టీల్ ప్లాంట్ కో-ఆపరేటివ్ ఎంప్లాయిస్ యూనియన్ (సిఐటియు)

బిహెచ్పివి ఎంప్లాయిస్ యూనియన్ (సిఐటియు)

హిందూస్థాన్ షిప్యార్డు లేబర్ & స్టాఫ్ యూనియన్ (సిఐటియు)





ಮಹಸು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾಪಟ್ಟಿಕೆ

ಪುಸ್ತಕಂ ಸಂಖ್ಯೆ	KLV01A399
ಪುಸ್ತಕಂ ವಿರು	518294470
ಕಾರ್ಡು	25-8-2023
ಮುಂದು ಅಕ್ಷ	vej
ವೆಸುಕ ಅಕ್ಷ	vej
ಮೊತ್ತಂ ವೆಚ್ಚಲು	37
ಪೆದ್ದ ನೆಜ್ಜಾ ವೆಚ್ಚಲು	NO
ಭಾಕೆ ವೆಚ್ಚಲು	NO
ಲೆಖ ವೆಚ್ಚಲು	NO
ಕಯಾರು ವೆಚ್ಚಲು	Mounika
ವೆಚ್ಚಲು ಖಡ್ಗವೆಚ್ಚಲು	Mounika
ಪ್ಲಾನ್ ವೆಚ್ಚಲು	Mounika
ವರಿಕ್ಷ ವೆಚ್ಚಲು	AMRUTHA
ವೆಚ್ಚಲು ಪರಿಚಯವೆಚ್ಚಲು	
ಲೇಂಡಿಂಗು ವೆಚ್ಚಲು	
ಪ್ಲಾಕಿಂಗು ವೆಚ್ಚಲು	
ಪ್ಲಾನ್ ವೆಚ್ಚಲು	
ಕವುಲು	NO
ಪರಿಶೀಲನೆ	good